

2017-ലെ കേരള ധനവിനിയോഗ ബില്ലിന്റെ അവതരണവും

അനന്തരഘട്ടങ്ങളും

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, 2017-ലെ കേരള ധനവിനിയോഗ ബിൽ ഞാൻ അവതരിപ്പിക്കുന്നു.

മി. സ്ലീക്കർ: ബിൽ അവതരിപ്പിച്ചിരിക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, 2017-ലെ കേരള ധനവിനിയോഗ ബിൽ പരിഗണനയ്ക്കെടുക്കണമെന്ന പ്രമേയം അവതരിപ്പിക്കുന്നു.

ഇറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, പ്രമേയത്തെ പിന്താങ്ങുന്നു.

മി. സ്ലീക്കർ: ബഹുമാനപ്പെട്ട മന്ത്രി, അങ്ങ് സംസാരിക്കുന്നുണ്ടോ?

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ഞാൻ സംസാരിക്കുന്നില്ല.

ശ്രീ. എം. നൗഷാദ്: സർ, ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ധനവിനിയോഗ ബില്ലിനെ ഞാൻ പിന്തുണയ്ക്കുകയാണ്. പുതിയ

കാലത്തിന്റെ വെല്ലുവിളികളെ വിജയകരമായി നേരിടാൻ കേരളത്തെ പ്രാപ്തമാക്കുന്ന ബഡ്ജറ്റാണ് ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ചത്. പ്രതിഭാധനനായ ധനകാര്യമന്ത്രിയുടെ, ഭാവനാസമ്പന്നനായ ധനകാര്യ വിദഗ്ദ്ധന്റെ, ജനപക്ഷ സാമ്പത്തിക ശാസ്ത്രത്തിന്റെ കൊടിപ്പട ഉയർത്തിപ്പിടിക്കാൻ ഉൾക്കണ്ണുള്ള ഒരു കമ്മ്യൂണിസ്റ്റിന്റെ ധീരവും സാഹസികവും അസാധാരണവുമായ കാഴ്ചപ്പാടുകളുടെ സമന്വയമാണ് ഇവിടെ അവതരിപ്പിക്കപ്പെട്ട ബഡ്ജറ്റ്. ഈ ബഡ്ജറ്റ് കേരളത്തിന് പുതിയ ആകാശവും പുതിയ ഭൂമിയും സമ്മാനിക്കുമെന്ന കാര്യത്തിൽ എനിക്കൊരു സംശയവുമില്ല. ഈ ബഡ്ജറ്റ് നമ്മുടെ സംസ്ഥാനത്തെ പുതിയ വികസനങ്ങളിലേയ്ക്കുയർത്തും, കുതിപ്പിന് പുതിയ കുതിരശക്തി പകരും, പ്രകാശനിർഭരമായ ഒരു ഭാവിയിലേയ്ക്ക് കേരളത്തെ നയിക്കും. അങ്ങനെയൊരു നവകേരള സൃഷ്ടിക്കായി നായകത്വം വഹിക്കുന്ന സഖാവ് പിണറായി വിജയന്റെ നേതൃത്വത്തിലുള്ള ഇടതുപക്ഷ ജനാധിപത്യ മുന്നണി സർക്കാരിലെ പ്രതിഭയുടെ പ്രകാശ ഗോപുരമായ ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിനെ എതിർക്കുക എന്നുപറഞ്ഞാൽ പ്രതിപക്ഷം സത്യത്തെ മൂടിവയ്ക്കുകയാണ്. അവരോട് എനിക്ക് പറയാനുള്ളത്, യോഹന്നാന്റെ സുവിശേഷത്തിലെ 7-ാം അദ്ധ്യായത്തിലെ

34-ാം വാക്യത്തിൽ പറയുന്നതുപോലെ "പാപം ചെയ്യുന്നവർ പാപത്തിന്റെ അടിമകളാണ്" എന്നാണ്. ഈ ബഡ്ജറ്റിനെ എതിർക്കുക എന്നുപറഞ്ഞാൽ അത് പാപം ചെയ്യുന്നതിന് തുല്യമാണ്. ബഡ്ജറ്റിനെ എതിർക്കുന്നവർ പാപത്തിന്റെ അടിമകളാണ്. ഇവിടെ ബഡ്ജറ്റിനെ എതിർക്കുന്നവർ മറ്റുഭാഗത്ത് നിൽക്കുന്നവരാണെന്ന് സൂചിപ്പിക്കാനാണ് ഞാൻ ആഗ്രഹിക്കുന്നത്. ബഡ്ജറ്റ് അവതരിപ്പിക്കുന്നതിന് നിലവിൽ ഒരു സാമ്പ്രദായിക രീതിയുണ്ട്. ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റ് അവതരിപ്പിച്ചപ്പോൾ പലപ്പോഴും എം.ടി. യെ ഉദ്ധരിച്ചു. എം.ടി.യുടെ രീതിയും ഇതും തമ്മിൽ വളരെ സാമ്യമുണ്ട്. സാമ്പ്രദായിക രീതിയിൽനിന്നും വ്യത്യസ്തമായി മലയാള കഥയെ പുതിയ വിഹായസ്സുകളിലേയ്ക്ക് മാറ്റിയ, പുതിയൊരു കഥാരൂപം നമുക്ക് നൽകിയ മഹാനാണ് എം.ടി. അതുപോലെ സാമ്പ്രദായികമായ ബഡ്ജറ്റ് അവതരണ രീതിയിൽനിന്നും വ്യത്യസ്തമായി ഇന്ത്യക്കകെ മാതൃകയാകുന്ന പുതിയൊരു അവതരണ രീതിയാണ് ഈ ബഡ്ജറ്റിലുള്ളത്. നിലവിലുള്ളത് ചെലവഴിക്കലല്ല ബഡ്ജറ്റ്, ഉണ്ടാക്കി ചെലവഴിക്കലാണ്. ആ രീതിയിൽ ജനങ്ങളുടെ പ്രശ്നങ്ങൾ മനസ്സിലാക്കി വിഭവസമാഹരണം എങ്ങനെ നടത്തണമെന്ന് വളരെ കൃത്യമായി ഹോംവർക്ക് ചെയ്ത് മനസ്സിലാക്കി ജനക്ഷേമകരമായി ബഡ്ജറ്റ്

അവതരിപ്പിക്കപ്പെട്ടു. ആ ബഡ്ജറ്റിനെ ഇവിടെ ചിലർ കിഫ്ബി ബഡ്ജറ്റ് എന്ന് ആക്ഷേപിച്ചു. ആക്ഷേപിച്ചവരെല്ലാംതന്നെ കിഫ്ബിയിൽ ഉൾപ്പെടുത്തിയ വർക്കിന്റെ പേരുംപറഞ്ഞ് നാട്ടിൽ ഹുക് വെച്ചവരാണ്. ഇവർക്ക് ഇരട്ട മുഖമാണ്. നാട്ടിലൊരു മുഖം, സഭയ്ക്കകത്ത് മറ്റൊരു മുഖം. അവർ എന്നും സത്യത്തിനെതിരെ മുപിഖം തിരിച്ചുനിൽക്കുന്നവരാണ്. നമുക്ക് കടമെടുക്കുന്നതിനും റവന്യൂ കമ്മീഷൻ പരിധിയുണ്ട്. അതെല്ലാം മനസ്സിലാക്കിക്കൊണ്ടാണ് ബഡ്ജറ്റ് അവതരിപ്പിക്കപ്പെട്ടത്. ഇന്ത്യയിൽ ആദ്യമായാണ് ഇത്തരത്തിലൊരു ബഡ്ജറ്റ് അവതരിപ്പിക്കപ്പെട്ടത്. ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വന്നപ്പോഴെല്ലാം എടുത്തുപറയത്തക്കവിധത്തിലുള്ള നിരവധി നേട്ടങ്ങൾ കൈവരിച്ചിട്ടുണ്ട്. ഭൂപരിഷ്കരണ നിയമം, സാക്ഷരത, കുടുംബശ്രീ, ജനകീയാസൂത്രണം തുടങ്ങി ജനങ്ങളുടെ മനസ്സിൽ പതിഞ്ഞ ആശയങ്ങൾ നടപ്പിലാക്കിയ ഗവൺമെന്റാണിത്. ഇപ്പോൾ കിഫ്ബി എന്ന പുതിയൊരാശയം നടപ്പാക്കുന്നു. ജനകീയാസൂത്രണത്തെക്കുറിച്ചും കുടുംബശ്രീയെക്കുറിച്ചും ഭൂപരിഷ്കരണ നിയമത്തെക്കുറിച്ചും പഠിക്കാൻ മറ്റ് സംസ്ഥാനങ്ങളിൽനിന്നും ഇവിടേയ്ക്ക് ആളുകൾ വന്നതുപോലെ കിഫ്ബിയെക്കുറിച്ച് പഠിക്കാനും മറ്റ്

സംസ്ഥാനങ്ങളിൽനിന്നും ഇവിടേയ്ക്ക് ആളുകൾ വരുന്ന കാര്യത്തിൽ ഒരു സംശയവുമില്ല. നിർഭാഗ്യവശാൽ അങ്ങനെ പഠിക്കാൻ വരുന്നവരുടെ കൂട്ടത്തിൽ കോൺഗ്രസ്സ് ഉണ്ടാകില്ല എന്നതോർക്കുമ്പോൾ വിഷമമുണ്ട്. പണ്ഡിറ്റ് ജവഹർലാൽ നെഹ്റുവിൽ നിന്നും രാഹുൽ ഗാന്ധിയിലേയ്ക്കെത്തുമ്പോൾ, സർദാർ പട്ടേലിൽനിന്നും അലൂമിനിയം പട്ടേൽമാരിലേയ്ക്കെത്തുമ്പോൾ കോൺഗ്രസ്സിന്റെ സ്ഥിതിയെന്താണ്? ഞാൻ നേരത്തെ സൂചിപ്പിച്ചതുപോലെ സത്യത്തിനോട് എന്നും മുഖം തിരിച്ചു നിന്നിട്ടുള്ളൂ. ഇന്ത്യയുടെ ഹൃദയഭൂമിയായ യു.പി. യിൽ 366 സീറ്റിലുണ്ടായിരുന്നവർ 7 സീറ്റിലേയ്ക്ക് ഒതുങ്ങി. ഇത് മുങ്ങുന്ന കപ്പലാണെന്ന സത്യം മനസ്സിലാക്കി ഇപ്പോൾ പലരും ഈ കപ്പലിൽനിന്ന് ചാടാൻ തുടങ്ങി. അതിൽ ഒന്നാമനാണ് കേരളത്തിലെ കെ.പി.സി.സി. പ്രസിഡന്റായിരുന്ന ശ്രീ. വി. എം. സുധീരൻ; അദ്ദേഹം ചാടി. അതോടൊപ്പം കൂടെ നിൽക്കുന്ന ഒരാൾകൂടി ചാടാൻ പോകുന്നു. ശ്രീ. പി. കെ. കുഞ്ഞാലിക്കുട്ടി. ഇനി കേരളത്തിൽ യു.ഡി.എഫ്. എന്ന സംവിധാനത്തിൽ തുടർന്നിട്ട് യാതൊരു രക്ഷയുമില്ലെന്ന് മനസ്സിലാക്കിയിട്ടാണ് പുതിയ മേഖലകൾ കണ്ടെത്താൻ പരിശ്രമിക്കുന്നത്. അതും ഒരു ഭാഗ്യപരീക്ഷണത്തിലേയ്ക്കാണ് പോകുന്നത്. ഭാഗ്യപരീക്ഷണമായാലും വേണ്ടില്ല ഇതിൽ നിന്നിട്ട് ഒരു രക്ഷയുമില്ലെന്ന്

അവർക്ക് ഉറപ്പായിക്കഴിഞ്ഞു. അതുപോലെ ഈ ബഡ്ജറ്റിനെ എതിർക്കുമ്പോൾ, ഇതിലെ യഥാർത്ഥ വസ്തുത എന്താണ്? സാമൂഹ്യമായ മാറ്റങ്ങൾക്കുവേണ്ടി വാദിക്കുന്നവർ സാമൂഹിക മേഖലയ്ക്ക് ഊന്നൽ നൽകിക്കൊണ്ട്, വിശിഷ്ട പത്തര ശതമാനം ജനസംഖ്യയുള്ള പട്ടികജാതി പട്ടികവർഗ്ഗ വിഭാഗത്തിനായി ബഡ്ജറ്റ് വിഹിതത്തിന്റെ 12 ശതമാനമാണ് മാറ്റിവെച്ചിട്ടുള്ളത്. ഇവിടെ കേന്ദ്ര ബഡ്ജറ്റ് അവതരിപ്പിച്ചപ്പോൾ, ഇന്ത്യയിലൊട്ടാകെ 11 ശതമാനം ജനസംഖ്യയുള്ള പട്ടികജാതി/പട്ടികവർഗ്ഗ വിഭാഗത്തിനായി 25.2 ശതമാനമാണ് മാറ്റിവെച്ചത്. ഇതാണ് ഇടതുപക്ഷ ജനധിപത്യ മുന്നണിയും ബി.ജെ.പിയും കോൺഗ്രസ്സും തമ്മിലുള്ള വ്യത്യാസം. ബി.ജെ.പി.യും കോൺഗ്രസ്സും ഇരുമെയ്യാണെങ്കിലും മനമൊന്നായി മരണം വരെയും പോകണമെന്നാണ് വിചാരിക്കുന്നത്. അവർ അങ്ങനെയൊന്നും ഇടകയറുകയാണ്. അതിന്റെ ഏറ്റവും വലിയ ഉദാഹരണമാണ് കഴിഞ്ഞ ദിവസം റിസൽട്ട് വന്നപ്പോൾ ഇന്നലെ ബി.ജി.പി.യിൽ ചേർന്നത്. എന്തൊരു തൊലിക്കട്ടിയാണ്, അത് അങ്ങനെയൊന്നാണ്. അമ്മ മനസ്സ് എന്ന് നമ്മൾ കേട്ടിട്ടുണ്ട്, എന്നാൽ ഇവരുടെ മനസ്സ് സംഘി മനസ്സാണ്. ആ സംഘി മനസ്സിന്റെ തെളിവാണ് കഴിഞ്ഞ ദിവസം ശ്രീ. കെ. വി. അബ്ദുൾ

ഖാദറിനെതിരായി ഇവിടെ നടത്തപ്പെട്ട പരാമർശം. ഉള്ളിലുള്ളതല്ലേ പുറത്ത്  
 വരികയുള്ളൂ. അതിന്റെ ഭാഗമായാണ് അങ്ങനെ വന്നുപോയത്. അതുപോലെ  
 തന്നെയാണ് മുഖ്യമന്ത്രിക്കെതിരെ ആക്രോശിക്കാൻ പ്രേരിപ്പിക്കുന്നതും.  
 തെരഞ്ഞെടുപ്പ് സമയപത്ത് സഹായിച്ചതിന്റെ പ്രതിഫലം തിരിച്ചുനൽകണ്ടേ?  
 അതിന്റെ ഭാഗമായാണ് അത്തരത്തിൽ മുഖ്യമന്ത്രിയോടുപോലും വിരൽ ചൂണ്ടി  
 ആക്രോശിക്കുന്ന രീതിയിൽ വിധേയത്വം പ്രകടിപ്പിക്കുന്ന തരത്തിലേയ്ക്ക് അവർ  
 മാറിയത്. അതുപോലെ കഴിഞ്ഞ അഞ്ച് വർഷം ഇവിടെ എന്താണ്  
 നടന്നുകൊണ്ടിരുന്നത്? ബോബനും മോളിയും കളിക്കുന്നതുപോലെ സരിതയും  
 ശാലുവും കളിച്ചു. നിയമന നിരോധനം നടപ്പിലാക്കി. ഇവിടെ ബഡ്ജറ്റ്  
 അവതരിപ്പിച്ച് 1200 കോടി രൂപ കൃഷിക്ക് മാറ്റിവച്ചു. ഇവിടെ  
 മുൻകാലങ്ങളിലുണ്ടായിരുന്നവർ ബഡ്ജറ്റിനെത്തന്നെ കൃഷിയാക്കിയവരാണ്.  
 അവർക്ക് ബഡ്ജറ്റ് ഒരു കൃഷിയായിരുന്നു. നമ്മൾ ഇപ്പോൾ ലൈഫ് എന്ന  
 പദ്ധതി നടപ്പിലാക്കുന്നു. അവർ നടപ്പിലാക്കിയത് സീറോ ലാൻഡ് എന്ന  
 പദ്ധതിയാണ്. വന്നുവരോടെല്ലാം പറഞ്ഞത് "അന്നേ പറഞ്ഞില്ലേ സീറോ  
 ആണെന്ന്" എന്നാണ്. ഞങ്ങളുടെ നാട്ടിലൊരു ചൊല്ലുണ്ട്.  
 വിവാഹാലോചനയുമായി പെൺവീട്ടിൽ ചെന്ന് സ്ത്രീധനവുമായി ബന്ധപ്പെട്ട്

പറയുമ്പോൾ "ഈ പറഞ്ഞതേയുള്ളൂ, 15 പവനം ഒരു ലക്ഷം രൂപയും" എന്നുപറയും. "ഈ പറഞ്ഞതേ ഉള്ളൂ" എന്നുപറയും. പിന്നെ ചോദിക്കുമ്പോൾ പറയും "അന്നേ പറഞ്ഞതല്ലേ പറഞ്ഞതേ ഉള്ളൂ" എന്ന്. അതുപോലെ വന്നവരെ വലിയാരു സീറോ കാണിച്ച് വട്ടപൂജ്യമാക്കി വിട്ടതിൽനിന്ന് വ്യത്യസ്തമായി ജനോപകാരപ്രദമായ രീതിയിൽ പ്രവർത്തിച്ചുകൊണ്ടിരിക്കുന്ന, പറഞ്ഞത് നടപ്പിലാക്കുന്ന ഗവൺമെന്റാണിത്. ഇവിടെ നിയമന നിരോധനമായിരുന്നുവെങ്കിൽ ഈ ഗവൺമെന്റ് പതിനായിരക്കണക്കിന് ആളുകൾക്കാണ് നിയമനം നൽകിയത്. ഒരു ഗവൺമെന്റ് മുൻകാലങ്ങളിൽ നിയമനനിരോധനം ഏർപ്പെടുത്തി യുവാക്കളെ വഞ്ചിക്കുകയായിരുന്നുവെങ്കിൽ ഇന്ന് ആ യുവജനതയെ മുന്നിൽക്കണ്ട്, അവരെ നാടിന്റെ വികസനത്തിന്റെ പങ്കാളികളാക്കാനും ഈ ഗവൺമെന്റിന്റെ ഭാഗമാക്കാനും ഉണ്ടായിരുന്ന തസ്തികകളിൽ മാത്രം നിയമനം നടത്താതെ പുതിയ തസ്തികകൾ സൃഷ്ടിച്ചാണ് നിയമനം നടത്തിയിട്ടുള്ളത്. ഈ ഗവൺമെന്റ് ഭിന്നശേഷിക്കാർക്ക് സംവരണം ഏർപ്പെടുത്തി. ഗവൺമെന്റിന്റെ മനസ്സ് ഭിന്നശേഷിക്കാരോടും യുവാക്കളോടും പെൻഷൻ വാങ്ങുന്നവരോടുമാണെങ്കിൽ യു.ഡി.എഫ്.ന് സംഘിമനസ്സാണ്. അതാണ് വ്യത്യാസം. ആ വ്യത്യാസം ഇവിടത്തെ ജനങ്ങൾ കാണുന്നുണ്ട്,



അതവർ തിരിച്ചറിയുമെന്നുള്ള കാര്യത്തിൽ ഒരു സംശയവുമില്ല. ഈ ഗവൺമെന്റ് നടപ്പിലാക്കിവരുന്ന ഹരിതകേരളം പദ്ധതിയും ദീർഘവീക്ഷണത്തോടെയുള്ള വിദ്യാഭ്യാസ മേഖലയുമാണ്. ചരിത്രത്തിലാദ്യമായി സ്കൂളുകളിൽ പുസ്തകമെത്തിയെന്നുള്ളത് ആരും പരാമർശിക്കാത്ത കാര്യമാണ്. ഇപ്പോൾ ആരും "എന്റെ റബ്ബർ" എന്ന് വിളിക്കുന്നില്ല. അത്തരത്തിൽ നെഞ്ചത്ത് കൈവെച്ച് രക്ഷിതാക്കൾ വിളിക്കുന്ന അവസ്ഥയ്ക്ക് മാറ്റം വരുത്തി പുതിയ മേഖല തുറന്നിരിക്കുകയാണ്. കോട്ടയത്തുവെച്ച് എസ്.എഫ്.ഐ.യുടെ ജില്ലാ പ്രസിഡന്റ് അരുണിനെയും സച്ചി സദാനന്ദനെയും മാതൃകയായി വെട്ടിപ്പറിക്കേൽപ്പിച്ച യൂത്ത് കോൺഗ്രസ്സുകാരാണ് സദാചാരത്തെക്കുറിച്ചും അക്രമത്തെക്കുറിച്ചും പറയുന്നത്.

മി.ചെയർമാൻ: പ്ലീസ് കൺക്ലൂഡ്....സമയം പാലിക്കണം.

ശ്രീ. എം. നൗഷാദ്: സർ, ഞാൻ ഒരു കാര്യംകൂടി പറഞ്ഞ് അവസാനിപ്പിക്കുകയാണ്. സ്ത്രീവിരുദ്ധതയെക്കുറിച്ച് പറയുമ്പോൾ വിദ്യാർത്ഥിസംഘടനാ പ്രവർത്തകനായിരുന്ന കാലത്തെ കെ.എസ്.യു.വിന്റെ ഒരു സമ്മേളനത്തെക്കുറിച്ചാണ് എനിക്ക് ഓർമ്മ വരുന്നത്.

മി. ചെയർമാൻ: പ്ലീസ്... സമയം കൃത്യമായി പാലിക്കണം.

ശ്രീ. എം. നൗഷാദ്: ഞാൻ ഈ പോയിന്റുകൂടി

പറഞ്ഞവസാനിപ്പിക്കുകയാണ്. ബഹുമാനപ്പെട്ട പ്രതിപക്ഷ നേതാവ് കെ.എസ്.യു.വിന്റെ നേതാവും ശ്രീ. പി. ടി. തോമസ് സംസ്ഥാന നേതാവുമായിരുന്ന കാലത്ത് നാഗ്പൂരിൽ ഒരു സമ്മേളനം നടത്തിയിരുന്നു. ശ്രീ. രമേശ് ചെന്നിത്തലയും ശ്രീ. പി. ടി. തോമസുമൊക്കെ നേതൃത്വം നൽകിയ സമ്മേളനം അന്നത്തെ ജനങ്ങൾ മറന്നിട്ടില്ല. അന്നത്തെ വിദ്യാർത്ഥികളും അവരുടെ മക്കളുമൊക്കെ ഇന്ന് ഈ സമൂഹത്തിലുണ്ട്. അവിടെനിന്നും കൊടുത്തുവിട്ടതാണ് സ്ത്രീകളോടുള്ള അക്രമം. അവിടെ പരസ്യമായി സ്ത്രീകളെ ആക്രമിച്ചുതുടങ്ങിയതാണ്. അതിന്റെ സന്തതികൾ ഇന്നും കേരളത്തിലുണ്ട്. സ്ത്രീകളെ സംരക്ഷിക്കുന്നതിനുവേണ്ടി കൃത്യമായ നടപടി സ്വീകരിക്കുന്ന ഗവൺമെന്റാണ് ഇവിടെയുള്ളത്.

മി.ചെയർമാൻ: പ്ലീസ് കൺക്ലൂഡ്...ധനവിനിയോഗ ബില്ലിന്റെ ചർച്ച

1.30-ന് അവസാനിപ്പിക്കേണ്ടതാണ്.

ശ്രീ. എം. നൗഷാദ്:സർ, കേരളത്തിലെ യഥാർത്ഥ അവസ്ഥ

മനസ്സിലാക്കിക്കൊണ്ട് അവതരിപ്പിക്കപ്പെട്ട ധനവിനിയോഗ ബില്ലിനെ സർവ്വാത്മനാ പിന്തുണച്ചുകൊണ്ട് അവസാനിപ്പിക്കുന്നു.

ശ്രീ. അനിൽ അക്കര: സർ, ഞാൻ ഈ ബില്ലിനെ എതിർക്കുകയാണ്.

നമ്മുടെ നാട്ടിൽ കുറച്ചുനാൾ മുമ്പ് കിണറ്റിലൊരു കുട്ടിവീണത് കാണാൻ കുറച്ചാളുകൾ കൂടുകയും അതിൽനിന്ന് ഒരാൾ പെട്ടെന്ന് അഞ്ചടി വെള്ളമുള്ള ആ കിണറ്റിലേയ്ക്ക് എടുത്തുചാടുകയും ചെയ്തു. ചാടിയ ആൾ കുട്ടിയെ എടുത്തുപൊക്കുകയും എല്ലാവരുംചേർന്ന് രണ്ടാളെയും കിണറ്റിന് പുറത്തുകൊണ്ടുവരികയും ചെയ്തു. നാട്ടുകാർ മുഴുവൻ അയാൾക്ക് സ്വീകരണം കൊടുക്കുമ്പോൾ ആരാണ് തന്നെ കിണറ്റിലേയ്ക്ക് തള്ളിയിട്ടതെന്ന് അയാൾ നോക്കുകയായിരുന്നു. അതുപോലെ, മണിപ്പൂരിൽ നടന്ന തെരഞ്ഞെടുപ്പിൽ ഇറോം ശർമ്മിയ്ക്ക് 90 വോട്ട് കിട്ടി. തന്നെ ആരാണ് പിന്തുണച്ചതെന്ന് അന്വേഷിച്ച് അവർ കേരത്തിലേയ്ക്ക് വരികയാണ്. അപ്പുറത്തുള്ള ആളുകളെല്ലാം അവിടെയുണ്ടാകണമെന്നാണ് എനിക്ക് സൂചിപ്പിക്കാനുള്ളത്. ഞാൻ നിയമസഭയിൽ ആദ്യമായി വന്ന ആളാണ്. എനിക്ക് 4 മിനിട്ട് തന്നാൽ പോര; കുറച്ച് സമയം കൂട്ടിത്തരണം. ഈ ഗവൺമെന്റ് വന്നതിനുശേഷം നാട്ടിൽ എന്താണ് നടക്കുന്നത്? അധികാരത്തിൽ വരുന്നതിനുമുമ്പ് നിങ്ങൾ

ഉയർത്തിയ മുദ്രാവാക്യം സ്ത്രീ സുരക്ഷയെന്നാണ്. അതിനെക്കുറിച്ച് ചർച്ച ചെയ്യാൻ പോയാൽ രാത്രി ആയാലും കഴിയില്ല. സ്ത്രീ സുരക്ഷയുമായി ബന്ധപ്പെട്ട് അത്രയേറെ പ്രശ്നങ്ങളാണ്. പോലീസിന് ഒന്നും ചെയ്യാൻ സാധിക്കുന്നില്ല. പണ്ട് പപ്പു പറഞ്ഞതുപോലെ, പോലീസ് ഇപ്പൊപിടിക്കുമെന്ന് പറയുകയാണ്. എന്റെ നാട്ടിൽ നടന്ന പീഡത്തിലെ പ്രതി സി.പി.ഐ(എം). നേതാവായതുകൊണ്ട് പിടിക്കുന്നില്ല. എന്റെ നാട്ടിൽ നിന്നുള്ള മന്ത്രി ശ്രീ. എ. സി. മൊയ്തീന്റെ വീട്ടിൽ കയറിയ കള്ളനെ പിടിക്കാത്തത് സി.പി.ഐ(എം). ആയതുകൊണ്ടാണോയെന്ന് സംശയമുണ്ട്. ഇവിടെ എന്താണ് നടക്കുന്നത്? ഇവിടെ പോലീസിനെയും ഭരണത്തെയും ഉപയോഗിച്ച് ഫോൺകൾ ചോർത്തുകയാണ്. എന്റെ ഫോൺ അത്തരത്തിൽ ചോർത്തി. ഈ നിയമസഭയിലെ മുതിർന്ന അംഗങ്ങളുടെ ഫോൺവരെ ചോർത്തുകയാണ്. കോട്ടയം ജില്ലയിൽ വ്യാപകമായി ഫോൺ ചോർത്തൽ നടക്കുന്നു. മുഖ്യമന്ത്രിയുടെ ഫോൺ ചോർത്തി. 27 സി.പി.ഐ(എം). നേതാക്കളുടെ ഫോൺ ചോർത്തുകയാണ്. ഇതുസംബന്ധിച്ച് ബി.എസ്.എൻ.എൽ.-ൽ പരാതിയുണ്ടെങ്കിലും ഒരന്വേഷണവും നടക്കുന്നില്ല. ഇവിടെ പോലീസിന്റെ നേതൃത്വത്തിൽ ചില കാര്യങ്ങൾ നടക്കുകയാണ്. പുതിയ ആകാശവും പുതിയ

ഭൂമിയുമെന്ന് ശ്രീ. എം. നൗഷാദ് സൂചിപ്പിച്ചു. അതിനുമുമ്പ് ശ്രീ. വി. ഡി. സതീശൻ തത്തയെന്നും പശുവെന്നും സൂചിപ്പിച്ചു. ഓരോ ദിവസവും പുതിയ ആകാശവും ഭൂമിയും ഉണ്ടാവുകയാണെന്ന് പറഞ്ഞു. കഴിഞ്ഞ തവണ ബഡ്ജറ്റ് അവതരിപ്പിച്ചപ്പോൾ 15,000 കോടി രൂപയുടെ പദ്ധതികൾ പരിശോധിക്കാൻ കിട്ടി. പുതിയ ആകാശം വീണ്ടുമുണ്ടായി. 40,000 കോടി രൂപയുടെ പദ്ധതികൾ അന്വേഷിക്കാൻ അദ്ദേഹത്തിന് സമയം ലഭിച്ചു. ഈ ഗവൺമെന്റ് യു.ഡി.എഫ്. വിരുദ്ധ ഉദ്യോഗസ്ഥർക്ക് പ്രോത്സാഹനം കൊടുക്കുകയാണ്. അവരൊക്കെ ഈ ഗവൺമെന്റിനെ സഹായിക്കുമെന്നാണ് നമ്മൾ ധരിക്കുന്നത്. ഡി.ജി.പി. ഉൾപ്പെടെ ഇവരെല്ലാം സർക്കാരിനെതിരാണ്. ശ്രീ. ഇ. പി. ജയരാജൻ ഇവിടെയിരിക്കുകയല്ലേ? സർക്കാർ ശ്രീ. ഇ. പി. ജയരാജന് അനുകൂലമായി സ്റ്റേറ്റ്മെന്റ് കൊടുത്തപ്പോൾ ഡി.ജി.പി. എതിരായിട്ടാണ് കോടതിയിൽ സ്റ്റേറ്റ്മെന്റ് കൊടുത്തത്. സർക്കാർ ആരുടെ ഭാഗത്താണെന്നോ, ഡി.ജി.പി. ആരുടെ ഭാഗത്താണെന്നോ മനസ്സിലാക്കുന്നില്ല. പൊട്ടൻ ചന്തയ്ക്ക് പോയതുപോലെ വന്നിരിക്കുകയാണ്. ....(ബഹളം)....ഞാൻ എന്റെ കാര്യമാണ് പറഞ്ഞത്. നിങ്ങൾ അതിൽ വിഷമിക്കേണ്ട കാര്യമില്ല. ഇവിടത്തെ പ്രശ്നം ആർക്കും ഒന്നും മനസ്സിലാക്കുന്നില്ലെന്നുള്ളതാണ്. കിഫ്ബിയെ പഠിക്കാൻ.....

മി. ചെയർമാൻ: പ്ലീസ് കൺക്ലൂഡ്.... 1.30-ന് ചർച്ച

അവസാനിപ്പിക്കേണ്ടതാണ്.

ശ്രീ. അനിൽ അക്കര:സർ, രണ്ട് മിനിട്ട് അവിടെ കൊടുത്തു. \*\*\*\*\*+

ഈ നാട്ടിൽ പീഡനങ്ങൾ നടക്കുകയാണ്. ....(ബഹളം)..... എനിക്ക് സംശയമുണ്ടെന്നാണ് പറഞ്ഞത്; നിങ്ങൾക്കെന്താ ഇത്ര ഉറപ്പ്. സംശയം മാറ്റി ബഹുമാനപ്പെട്ട മുഖ്യമന്ത്രി പറഞ്ഞതുപോലെ തോന്നലാക്കാം. ഈ ഗവൺമെന്റ് സ്ത്രീകൾക്കും കുട്ടികൾക്കും മാത്രമല്ല, സി.പി.ഐ.(എം) നേതാക്കന്മാരുടെ ഫോണുകൾക്കുപോലും സുരക്ഷിതമില്ലാത്ത കാലഘട്ടത്തിലൂടെയും സുനാമിയെക്കാൾ സർവ്വനാശം കേരള സമൂഹത്തിൽ വിതച്ചുകൊണ്ടും മുന്നോട്ട് പോവുകയാണ്. അതുകൊണ്ട് ഞാൻ ഈ ബില്ലിനെ പൂർണ്ണമായി എതിർക്കുകയാണ്.

ശ്രീ. എ. എൻ. ഷംസീർ: സർ, സംസ്ഥാനത്തെ ഉയർന്ന പോലീസ്

ഉദ്യോഗസ്ഥനെ ഉത്തരവാദിത്വപ്പെട്ട ജനപ്രതിനിധി \*\*\*\*\* എന്ന് വിളിച്ചത് സഭാരേഖയിൽ ഉണ്ടാകാൻ പാടില്ല.

മി. ചെയർമാൻ: അത് പരിശോധിക്കാം.

+ അദ്ധ്യക്ഷന്റെ ഉത്തരവനുസരിച്ച് നീക്കം ചെയ്തിരിക്കുന്നു. (ഫയൽ നം.1125/ഇ.ബി./2017/നി.സെ തീയതി 14-3-2017)  
+ അദ്ധ്യക്ഷന്റെ ഉത്തരവനുസരിച്ച് നീക്കം ചെയ്തിരിക്കുന്നു. (ഫയൽ നം.1125/ഇ.ബി./2017/നി.സെ തീയതി 14-3-2017)

ശ്രീ. എൽദോ എബ്രഹാം: സർ, 2016-17 സാമ്പത്തിക വർഷത്തേക്ക്

സംസ്ഥാന സഞ്ചിത നിധിയിന്മേൽ ചാർജ്ജ് ചെയ്തിട്ടുള്ള സപ്ലിമെന്ററി  
ചെലവുകളും സർക്കാർ ചെലവിനായി നിയമസഭ അനുദിച്ചിട്ടുള്ള ഗ്രാന്റുകളും  
നൽകുന്നതിനായി സംസ്ഥാന സഞ്ചിത നിധിയിൽനിന്നുള്ള  
86,18,43,34,000/- (എണ്ണായിരത്തി അറുനൂറ്റി പതിനെട്ട് കോടി  
നാൽപ്പത്തിമൂന്ന് ലക്ഷത്തി മുപ്പത്തിനാലായിരം രൂപ മാത്രം)  
ലഭ്യമാകുന്നതിനുള്ള 2017-ലെ കേരള ധനവിനിയോഗ ബിൽ  
പാസ്സാക്കണമെന്ന പ്രമേയത്തെ ഞാൻ ശക്തമായി പിന്തുണയ്ക്കുന്നു.

ഇവിടെ എനിക്ക് തൊട്ടുമുമ്പ് ശ്രീ. അനിൽ അക്കര സംസാരിച്ചപ്പോൾ  
കിഫ്ബിയെ സംബന്ധിച്ച് ഒരു പരാമർശം നടത്തുകയുണ്ടായി. കേരളത്തിന്റെ  
ആദരണീയനായ ധനകാര്യ വകുപ്പുമന്ത്രി ഡോ. ടി. എം. തോമസ് ഐസക്  
ധനസമാഹരണവുമായി ബന്ധപ്പെട്ട് മുന്നോട്ട് വച്ച് രണ്ട് പ്രധാനപ്പെട്ട  
വിഷയങ്ങളാണ് കിഫ്ബിയും കെ.എസ്.എഫ്.ഇ.യും എന്നാണ് എനിക്ക് സഭ  
മുമ്പാകെ പറയാനുള്ളത്. ലോകത്തിലെ മികച്ച അത്ലറ്റുകളാണ് കാൾ ലൂയിസും  
ഉസൈൻ ബോൾട്ടും. ഇവരുടെ വേഗതയെക്കുറിച്ച് ചരിത്രം

രേഖപ്പെടുത്തിയിട്ടുണ്ട്. അവരുടെ വേഗതയേറിയ ഇരുകാലുകളാണ് യഥാർത്ഥത്തിൽ ഇന്ന് കേരളത്തിലെ കിഫ്ബിയും കെ.എസ്.എഫ്.ഇ.യും കിഫ്ബിയിലൂടെയും കെ.എസ്.എഫ്.ഇ.യിലൂടെയും കേരളത്തിന് പുത്തൻ പ്രതീക്ഷ നൽകുന്ന സൂചനകളാണ് കേരളത്തിന്റെ ആരാധ്യനായ ധനകാര്യ വകുപ്പുമന്ത്രി ബഡ്ജറ്റ് അവതരണത്തിന്റെ വിവിധ ഘട്ടങ്ങളിൽ ഉൾപ്പെടെ ഇവിടെ പരാമർശിച്ചത്. നമ്മുടെ സംസ്ഥാനത്ത് ദീർഘകാലം ധനകാര്യ വകുപ്പുമന്ത്രിയായിരുന്ന ശ്രീ. കെ. എം. മാണി ഇപ്പോൾ കസേരയിലില്ല. അദ്ദേഹം 12 ബഡ്ജറ്റുകൾ അവതരിപ്പിച്ചു. 13-ാമത്തെ ബഡ്ജറ്റ് അവതരിപ്പിക്കുന്ന സന്ദർഭത്തിലാണ് കേരള നിയമസഭയിൽ ആ ബഡ്ജറ്റ് അവതരിപ്പിക്കാൻ പാടില്ലെന്ന ശക്തമായ നിലാപട് കേരളത്തിലെ ഇടതുപക്ഷ ജനാധിപത്യ മുന്നണി സ്വീകരിച്ചത്. നിയമസഭയിൽ ബഡ്ജറ്റ് അവതരിപ്പിക്കില്ലെന്ന പ്രഖ്യാപനം അക്ഷരാർത്ഥത്തിൽ നടപ്പിലാക്കി. മുമ്പ് ധനകാര്യവകുപ്പുമന്ത്രിയായിരുന്ന ശ്രീ. കെ. എം. മാണി, അദ്ദേഹത്തിന്റെ ബഡ്ജറ്റ് പ്രഖ്യാപനത്തിൽ കേരളത്തിലെ 100 സർക്കാർ സ്കൂളുകളെ നടക്കാവ് മോഡലിൽ അന്താരാഷ്ട്ര നിലവാരത്തിലേയ്ക്കുയർത്തുമെന്ന് പറഞ്ഞു. എന്നാൽ 'നടവരമ്പെങ്കിലും'



ഏതെങ്കിലും സർക്കാർ സ്കൂളിനുമുമ്പിൽ കെട്ടുവാൻ കഴിയാത്ത ഭരണസമിതിയായിരുന്നു യഥാർത്ഥത്തിൽ കഴിഞ്ഞ യു.ഡി.എഫ്.-ന്റെ ഭരണ സമിതി. കേരളത്തിലെ വിദ്യാഭ്യാസ മേഖലയിൽ വിശിഷ്ട സർക്കാർ മേഖലയിൽ വലിയ കുതിച്ചുചാട്ടം ഉണ്ടാകുമെന്ന് ഉറപ്പുവരുത്തുന്ന പ്രഖ്യാപനങ്ങൾ കേരളത്തിലെ ഇടതുപക്ഷ ജനാധിപത്യ മുന്നണിയുടെ ഗവൺമെന്റ് ഇപ്പോൾ പ്രഖ്യാപിച്ചിട്ടുണ്ട്. 16-03-2017-ന് കേരളത്തിലെ ഭൗതികസൗകര്യങ്ങൾ ഉയർത്തുന്ന സ്കൂളുകളുടെയും മികവിന്റെ കേന്ദ്രമാക്കാനുദ്ദേശിക്കുന്ന സ്കൂളുകളുടെയും ലിസ്റ്റിൽ യു.ഡി.എഫ്. എം.എൽ.എ.മാരുടെ മണ്ഡലങ്ങളിലെ സ്കൂളുകളും ഉൾപ്പെട്ടിട്ടുണ്ടെന്ന് മനസ്സിലാക്കണം. നിങ്ങളുടെ മണ്ഡലങ്ങളിലെ സ്കൂളുകളിൽനിന്നും ഹെഡ്മാസ്റ്റർമാരെയും പി.ടി.എ. പ്രസിഡന്റുമാരെയും ഈ 16-ാം തീയതി വൈകുന്നേരം 3 മണിക്ക് നിയമസഭയുടെ അങ്കണത്തിലേയ്ക്ക് ഞങ്ങൾ ക്ഷണിച്ചിരിക്കുകയാണ്. കേരളത്തിലെ സർക്കാർ വിദ്യാഭ്യാസ സ്ഥാപനങ്ങളെ സംരക്ഷിക്കുന്നതിനും നൂതനമായ സാങ്കേതിക വിദ്യകൾ പ്രയോജനപ്പെടുത്തിക്കൊണ്ട് പൊതുവിദ്യാഭ്യാസ മേഖലയിൽ വൻ കുതിച്ചുചാട്ടം വരുത്തുവാനുംവേണ്ടിയുള്ള വലിയ പരിശ്രമം നടത്താൻ പോകുകയാണ്. കഴിഞ്ഞ 9 മാസക്കാലത്തെ ഇടതുപക്ഷ ജനാധിപത്യ മുന്നണി ഗവൺമെന്റിന്റെ ഭരണത്തെ

കേരളത്തിലെ സുമനസ്സുകൾ ഏറെ ശ്രദ്ധയോടുകൂടി വീക്ഷിച്ചുകൊണ്ടിരിക്കുകയാണ്. ഇടതുപക്ഷ ജനാധിപത്യ മുന്നണി അധികാരത്തിൽ വന്നാൽ എല്ലാം ശരിയാകുമെന്ന് കഴിഞ്ഞ തെരഞ്ഞെടുപ്പ് വേളയിൽ ഞങ്ങൾ പറഞ്ഞത് വെറുതെയല്ല. കഴിഞ്ഞ അഞ്ചുവർഷക്കാലത്തെ യു.ഡി.എഫ്.-ന്റെ ഭരണ കാലയളവിൽ ഈ കൊച്ചു കേരളം അഴിമതിയുടെയും കെട്ടുകാര്യസ്ഥതയുടെയും സ്വജനപക്ഷപാതത്തിന്റെയും കേന്ദ്രമായി മാറിയെങ്കിൽ അവ ശരിയാക്കുമെന്നാണ് ഞങ്ങൾ പറഞ്ഞത്. കഴിഞ്ഞ 9 മാസക്കാലത്തിനിടയിൽ അഴിമതിരഹിത സംശുദ്ധ ഭരണത്തിന് നേതൃത്വം നൽകാൻ കേരളത്തിലെ ഇടതുപക്ഷ ജനാധിപത്യ മുന്നണിയുടെ ഗവൺമെന്റിന്, കേരളത്തിലെ മുഖ്യമന്ത്രിക്ക് കഴിയുന്നുവെന്നുള്ളത് യാഥാർത്ഥ്യമാണ്. കേരളത്തിന്റെ ഏറ്റവും പ്രിയങ്കരനായ മുഖ്യമന്ത്രിയെക്കുറിച്ച് ആർ.എസ്.എസ്.-ന്റെ ഒരു നേതാവ് പ്രസംഗിച്ചതിനെതിരെ കേരളത്തിന്റെ കമ്മ്യൂണിസ്റ്റ് ചൈതന്യമായ സഖാവ് പിണറായി വിജയൻ നടത്തിയ പരാമർശം നിങ്ങൾ ശ്രദ്ധിക്കണം. ഫാസിസ്റ്റുകൾക്കും ആർ.എസ്.എസ്.-നും സംഘ്വപരിവാനിനുമെതിരെ വിട്ടുവീഴ്ചയില്ലാത്ത സമീപനം സ്വീകരിക്കുന്ന അദ്ദേഹത്തിന്റെ വർത്തമാനമിതായിരുന്നു. കേരളവും രാജ്യവും ലോകവും ശ്രദ്ധിച്ചു വർത്തമാനമായിരുന്നു. ഫാസിസ്റ്റുകളോടായി അദ്ദേഹം പറഞ്ഞത്, "ഒരു ദിവസം

പെട്ടെന്ന് ആകാശത്തുനിന്ന് പൊട്ടി വീണ് മുഖ്യമന്ത്രിക്കുസേരയിലെത്തിയ ആളല്ല ഞാൻ. നിങ്ങളെ കണ്ടും കേട്ടും അറിഞ്ഞുമാണ് ഞാൻ വളർന്നത്. പോലീസ് ബലത്തിൽ ഞാൻ സഞ്ചരിക്കുന്നുവെന്ന് പറയുന്നവരോട് ബ്രണ്ണൻ കോളേജിലെ പഠനശേഷമുള്ള കാലം, നിങ്ങൾ ഫാസിസ്റ്റുകളുടെ കയ്യിലുള്ള കത്തിക്കും ഉയർത്തിയ വടിവാളുകൾക്കുമിടയിലൂടെ നടന്നുനീങ്ങിയവനാണ് താനെന്ന്" കേരളത്തിന്റെ മുഖ്യമന്ത്രി പ്രഖ്യാപിച്ചു. ഒരു മുഖ്യമന്ത്രി സ്വീകരിക്കേണ്ട പക്വതയും സാമാന്യ മര്യാദയും മദ്ധ്യപ്രദേശിലെ ഭോപ്പാലിൽ അദ്ദേഹം സ്വീകരിച്ചു. "അതൊരു ദൗർബ്ബല്യമായി നിങ്ങൾ കാണേണ്ടതില്ല. മുഖ്യമന്ത്രിയല്ലാത്ത പിന്നറായി വിജയനായിരുന്നുവെങ്കിൽ ഒരു ഇന്ദ്രചന്ദ്രനുമെന്നെ തടയാനാകില്ലെന്നും അത്തരം വിരുദ്ധുകൾ വേണ്ടായെന്നും" പറഞ്ഞത് കേരളത്തിന്റെ കമ്മ്യൂണിസ്റ്റ് ചൈതന്യമാണ്. ഇങ്ങനെയൊരു വിവരം ലഭ്യമാകുമ്പോൾ മുഖ്യമന്ത്രിയുടെ സ്പോണ്ടേനിയസായ പ്രതികരണം സൂചിപ്പിക്കുന്നത് കേരളത്തിന്റെ മണ്ണിൽ ആർ.എസ്.എസ്.-നും സംഘ് പരിവാറിനും ബി.ജെ.പി.-ക്കും സ്ഥാനമില്ല എന്നതാണ്. ഞാനെന്റെ പ്രസംഗം നീട്ടുകയല്ല. ശ്രീ. കെ. എം. മാണിയെന്ന കേരളത്തിന്റെ മുൻ ധനകാര്യവകുപ്പുമന്ത്രി അഴിമതിയുടെ ഭാഗമായി ആരോപണവിധേയനായ മനുഷ്യനാണ്. നമുക്കറിയാം ബാറുകൾ അടയ്ക്കുന്നതിനും

തുറക്കുന്നതിനും വീണ്ടും തുറക്കുന്നതിനും കൈക്കൂലി വാങ്ങിക്കുന്നു എന്ന നിലയിൽ വലിയ വർത്തമാനങ്ങൾ കേരളത്തിന്റെ മണ്ണിൽ വന്നു. ഓരോ കൊച്ചു മനസ്സുകൾക്കിടയിലും യു.ഡി.എഫ്. ഭരണത്തിന്റെ അഴിമതിയെയും കെ. എം. മാണിയേയുംക്കുറിച്ച് കേരളത്തിലങ്ങാളമിങ്ങാളും വർത്തമാനമുണ്ടായിരുന്നു. 2012 മാർച്ച് 29-ാം തീയതി കൊച്ചി സർവ്വകലാശാലയുടെ 581-ാമത് സിൻഡിക്കേറ്റ് യോഗം ഐറ്റം നമ്പർ 31-ൽ ശ്രീ. കെ. എം. മാണിയുടെ ഏറ്റവും അടുത്ത ആളായ പ്രൊഫ. ലോപ്പസ് മാത്യു കൊച്ചി സർവ്വകലാശാലയുടെ ബഡ്ജറ്റ് സ്റ്റഡി സെന്ററിന് കെ. എം. മാണിയുടെ പേര് നിർദ്ദേശിച്ചു. യു.ഡി.എഫ്-ന് മേൽകയ്ക്കുള്ള സിൻഡിക്കേറ്റിൽ ശ്രീ. കെ. എം. മാണിയുടെ പേരാണ് 2012 മാർച്ച് 29-ാം തീയതിയിലെ യോഗത്തിൽ നിർദ്ദേശിച്ചത്. കൊച്ചി സർവ്വകലാശാല അന്താരാഷ്ട്ര നിലവാരത്തിലേയ്ക്ക് ഉയരുന്ന സർവ്വകലാശാലകൂടിയാണ്. പഠനത്തിന്റെയും ഗവേഷണത്തിന്റെയും കാര്യത്തിൽ ഏറെ മുന്നോട്ടുപോകുന്ന ഒരു സർവ്വകലാശാലയുടെ നാമധേയമായി ധനകാര്യ വകുപ്പുമന്ത്രി കെ. എം. മാണിയുടെ പേര് നിർദ്ദേശിച്ചുവെന്ന് പറയുന്നത് യഥാർത്ഥത്തിൽ ചിന്തിക്കുന്നവർക്ക്, പഠനവുമായി ബന്ധപ്പെടുന്ന മനുഷ്യരെ സംബന്ധിച്ചിടത്തോളം ശിരസ്സ് കുനിയുന്ന കാര്യമാണ്. ശ്രീ. കെ. എം. മാണിയുടെ പേരാണ് കൊച്ചിൻ സർവ്വകലാശാലയിലെ

ഒരു ബഡ്ജറ്റ് സ്റ്റഡി സെന്ററിന് നിശ്ചയിച്ചത്. യഥാർത്ഥത്തിൽ അന്തസ്സുള്ളവർക്ക് ചേരാത്ത പണി ചെയ്തവരാണ് നിങ്ങൾ. കേരളത്തിലെ കഴിഞ്ഞ ബഡ്ജറ്റ് അവതരിപ്പിച്ച സന്ദർഭത്തിലുൾപ്പെടെ എത്രയോ ജനകീയ പ്രഖ്യാപനങ്ങൾ നടത്തി. പ്രഖ്യാപനം കേരളത്തിന്റെ മണ്ണിൽ പാഴ്വാക്കാകാനുള്ളതല്ല. അത്തരം വാഗ്ദാനങ്ങൾ വരുന്ന അഞ്ചുവർഷക്കാലംകൊണ്ട് നടപ്പാക്കേണ്ടതിന്റെ ഉത്തരവാദിത്വം ഇപ്പോൾക്കിരിക്കട്ടെ കേരളത്തിലെ ഗവൺമെന്റ് തീർച്ചയായും ഏറ്റെടുക്കും. അങ്ങനെ ഏറ്റെടുക്കുമ്പോൾ കേരളത്തിലെ ജനങ്ങളാഗ്രഹിക്കുന്ന വികസന സ്വപ്നങ്ങൾ സാക്ഷാത്കരിക്കപ്പെടും. ഇവിടെ ഭിന്നശേഷിക്കാർക്ക് വിദ്യാഭ്യാസത്തിന് 5 ശതമാനവും ജോലിക്ക് 4 ശതമാനവും സംവരണം. അവയവം മാറ്റിവെക്കൽ ശസ്ത്രക്രിയ കഴിഞ്ഞവർക്ക് മരുന്നിന് 10 ശതമാനം തുകമാത്രം നൽകിയാൽ മതി. അവർക്ക് 3000/- രൂപയെങ്കിലും പ്രതിമാസം പെൻഷൻ നൽകേണ്ടത് ആവശ്യമാണെന്നും ഈ സന്ദർഭത്തിൽ ലഭ്യമായ സമയത്തിനിടയിൽ പറഞ്ഞുകൊള്ളട്ടെ. വിദ്യാഭ്യാസ വായ്പ എടുത്ത് ജപ്തി ഭീഷണി നേരിടുന്നവർക്ക് നിഷ്ഠിത ആസ്തിയായി മാറിയ വായ്പയുടെ 60 ശതമാനം ഗവൺമെന്റ് നൽകുന്ന പ്രഖ്യാപനം തീർച്ചയായും വിദ്യാഭ്യാസമാഗ്രഹിക്കുന്ന സാധാരണക്കാരന്റെ മക്കൾക്ക്, പാവപ്പെട്ട മനുഷ്യരെ സംബന്ധിച്ചിടത്തോളം ഏറെ

ആശ്വാസകരമായിട്ടുള്ള കാര്യമാണ്. ഒട്ടേറെ വിഷയങ്ങളുണ്ട്. കേരളത്തിൽ 3 കോടി 35 ലക്ഷം വരുന്ന ജനതയ്ക്ക് അത്രയും മരങ്ങൾ വെച്ചുപിടിപ്പിക്കുമെന്ന് വനംവകുപ്പ് പ്രഖ്യാപിച്ചു, ബഡ്ജറ്റിലും പ്രഖ്യാപിച്ചു. നിരവധിയായ കാര്യങ്ങളുണ്ട്. നികുതിയേതര വരുമാനം വർദ്ധിപ്പിക്കാൻ കഴിയണം. നമ്മുടെ സംസ്ഥാനത്ത് സമ്പന്നർ യഥാർത്ഥത്തിൽ കൂടുതൽ സമ്പന്നരാകുകയും ദരിദ്രർ കൂടുതൽ ദാരിദ്ര്യത്തിലേയ്ക്കും പോകുന്ന സ്ഥിതിവിശേഷം കുറയ്ക്കുവാനുള്ള സമീപനം തീർച്ചയായും സ്വീകരിക്കണമെന്ന് അഭ്യർത്ഥിക്കുന്നു. പഞ്ചനക്ഷത്ര ആശുപത്രികൾ നമ്മുടെ സംസ്ഥാനത്ത് ധാരാളമുണ്ട്. അത്തരം ആശുപത്രികൾക്ക് അവരുടെ മെഷീനറികൾ ഇറക്കുമതി ചെയ്യുന്നതിനുള്ള ഇളവുകൾ നൽകുന്നു. നിരവധി ടാക്സ് ഇളവുകൾ ചെയ്യുന്നു. പാവപ്പെട്ടവർക്കായി തീർച്ചയായും പഞ്ചനക്ഷത്ര ആശുപത്രികളെ പിടിച്ചുനിർത്താൻ കേരളത്തിലെ ഗവൺമെന്റിന് കഴിയണം. സാധാരണക്കാർക്ക് ആശ്വാസം പകരുന്ന നിലയിൽ ജനറൽ ആശുപത്രികളുടെയും താലൂക്ക് ആശുപത്രികളുടെയും മെഡിക്കൽ കോളേജ് ആശുപത്രികളുടെയും സൗകര്യങ്ങൾ മെച്ചപ്പെടുത്തുന്നതിനായി തീർച്ചയായും ഈ ഗവൺമെന്റ് പരിശ്രമിച്ചുകൊണ്ടിരിക്കുകയാണ്. ഒറ്റ വിഷയംകൂടി സൂചിപ്പിച്ചുകൊള്ളട്ടെ. മൂല്യവർദ്ധിത ഉൽപ്പന്നങ്ങളിൽനിന്നുള്ള നികുതി ശേഖരിക്കാൻ നമുക്ക് സാധിക്കണം.

പൈനാപ്പിളിന്റെയും മാമ്പഴത്തിന്റെയുമൊക്കെ ഒരു പ്രധാനപ്പെട്ട കേന്ദ്രമാണ് ഇപ്പോഴും നമ്മുടെ കൊച്ചുകേരളം. ഒരു കിലോഗ്രാം മാമ്പഴത്തിനും പൈനാപ്പിളിനും 20/- രൂപയോ 30/- രൂപയോ വിലയുള്ളപ്പോൾ അവയിൽനിന്ന് ജ്യൂസ് ഉൽപ്പാദിപ്പിക്കപ്പെടുമ്പോൾ 600/- രൂപയോളം ലാഭമുണ്ടാകുമ്പോൾ ഇത്തരം മൂല്യവർദ്ധിത ഉൽപ്പന്നങ്ങളിൽനിന്ന് പരമാവധി നികുതി ശേഖരിക്കുന്നതിനാവശ്യമായ ഇടപെടലുകൾ തീർച്ചയായും കേരളത്തിന്റെ ധനകാര്യ വകുപ്പ് നടത്തണമെന്നും സൂചിപ്പിക്കുന്നു. ഏകദേശം 90,000 കോടി രൂപയുടെ സ്വർണ്ണം 2016 കാലയളവിൽ കേരളത്തിൽ വിറ്റഴിക്കപ്പെടുവെന്ന് കണക്കുകൾ പറയുമ്പോൾ നികുതിയുടെ കാര്യത്തിൽ കുറേക്കൂടി ഭേദപ്പെട്ട ഇടപെടൽ നടത്തണമെന്നും ഈ സന്ദർഭത്തിൽ പറഞ്ഞുകൊണ്ട് ഒരിക്കൽകൂടി ഈ ധനവിനിയോഗ ബില്ലിനെ പിന്തുണച്ചുകൊണ്ട് വാക്കുകൾ ചുരുക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, ഞാൻ ഈ ധനവിനിയോഗ ബില്ലിനെ എതിർക്കുകയാണ്. പ്രശസ്തനായ ഇടതുപക്ഷ നാടകകൃത്തും കവിയുമായ 'ബ്രെത്തി'ന്റെ 'വരുംതലമുറയോട്' എന്ന കവിത തുടങ്ങുന്നത് 'സത്യമായും ഞാൻ ജീവിക്കുന്ന യുഗം ഭീകരമാണ്' എന്ന വരിയോടെയാണ്. കേരളത്തിൽ ഇടതുപക്ഷ ജനാധിപത്യ മുന്നണിയുടെ ഈ ചുരുങ്ങിയ ഭരണകാലഘട്ടത്തിനിടയ്ക്ക് കേരളീയ

സമൂഹം വല്ലാത്ത, പരിതാപകരമായ ഒരവസ്ഥയിലൂടെയാണ് കടന്നുപോകുന്നതെന്ന് നമുക്കറിയാം. സ്ത്രീ പീഡനങ്ങളും സദാചാര ഗുണ്ടായിസവും ബാലപീഡനങ്ങളും പോലീസിന്റെ നിഷ്ഠിതത്വവും കൊണ്ട് കേരളം പൊറ്റിമുട്ടുകയാണ്. നമ്മൾ ഈ സഭയിൽത്തന്നെ ഒട്ടനവധി ദിവസങ്ങളായി ഇതേ കാര്യങ്ങൾ ചർച്ച ചെയ്തിട്ടും അടിയന്തരപ്രമേയങ്ങളുവതരിപ്പിച്ചിട്ടും ഇന്ന് വീണ്ടും അതേ കാര്യങ്ങളെക്കുറിച്ച് പറയേണ്ടിവന്ന വല്ലാത്ത ഒരു ദുരന്തഭവം കേരള സംസ്ഥാനത്ത് ഉണ്ടായിരിക്കുകയാണെന്ന് നമുക്ക് എല്ലാവർക്കുമറിയാം. എൽ.ഡി.എഫ്.-ന്റെ ഈ ഭരണകാലത്ത് കേരളീയ സമൂഹം മാനദിമാനത്തോടെ ജീവിക്കാനാവശ്യമായ സാഹചര്യവും സൗകര്യവും തേടുകയാണ്. നമ്മുടെ നാടിനെ ഇത്തരമൊരവസ്ഥയിലേക്ക് നയിക്കുന്ന ഗവൺമെന്റ് കൊണ്ടുവരുന്ന യാതൊരു രേഖയേയും എങ്ങനെയാണ് നമുക്ക് അനുകൂലിക്കാൻ കഴിയുന്നത്? വീണ്ടും അതേ ബ്രെക്ക് തന്നെ പറയുകയാണ് 'ഈ കാലം ഇതെന്തൊരു കാലം. അത് അനേകം ദുഷ്കൃത്യങ്ങളെക്കുറിച്ചുള്ള മൗനവും ഉൾക്കൊള്ളുന്നവല്ലോ' എന്ന്. ഇടതുപക്ഷ ജനാധിപത്യ മുന്നണി ഗവൺമെന്റിന്റെ വല്ലാത്തൊരു മൗനത്തെക്കുറിച്ചാണ് ഇവിടെ എല്ലാ അംഗങ്ങളും അവരുടെ പ്രസംഗങ്ങളിൽ സൂചിപ്പിച്ചത്. ഇവിടെ സൂചിപ്പിച്ച കാര്യങ്ങൾക്കനുസരിച്ച് ഇടതുപക്ഷ



ജനാധിപത്യ മൂന്നി ഗവൺമെന്റ് മുന്നോട്ടുപോകുമ്പോൾ കേരളീയ സമൂഹം അവരുടെ പ്രയാസങ്ങളെ അതിജീവിക്കാൻ കഴിയാതെ ബുദ്ധിമുട്ടുകയാണ് എന്നതുകൊണ്ടുതന്നെ ഈ സർക്കാർ കേരളീയ സമൂഹത്തെ പരിതാപകരമായ അവസ്ഥയിലേക്ക് കൊണ്ടുപോവുകയാണ്. ഉപധനാഭ്യർത്ഥനയിൽ പോലീസ് വിഭാഗത്തെക്കുറിച്ച് പറഞ്ഞിടത്ത് അങ്ങ് സൂചിപ്പിച്ച ഒരു കാര്യമുണ്ട്. വിസിൽ ബ്ലോവേഴ്സ് അവാർഡ് ഏർപ്പെടുത്തുന്നതിനായി ന്യൂ സർവ്വീസ് പ്രൊസീജൂവറിൽ ഉൾപ്പെടുത്തി ടോക്കൺ പ്രൊവിഷൻവെച്ച് അതിന്റെ പ്രവർത്തനങ്ങളുമായി മുന്നോട്ടുപോകാൻ ആഗ്രഹിക്കുന്നുവെന്ന സമീപനം സപ്ലിമെന്ററി ഡിമാന്റിന്റെ രേഖയിൽപറഞ്ഞിരുന്നു. മഞ്ഞ കാർഡും ചുവപ്പുകാർഡുമൊക്കെയായി വന്ന വിജിലൻസിന്റെ ഉത്തരവാദിപ്പെട്ട ആളുകൾക്ക് കേരള ഹൈക്കോടതിയിൽവന്ന് നിശിതമായ വിമർശനങ്ങളും പരാമർശങ്ങളും ഏൽക്കേണ്ടിവരുന്നു എന്ന ദുരവസ്ഥ കഴിഞ്ഞ ദിവസങ്ങളിൽ കേരളീയ സമൂഹം കണ്ടുകൊണ്ടിരിക്കുകയാണ്. വിജിലൻസിന്റെ നിലപാട് അതിരുകവിഞ്ഞുവെന്ന് മുഖ്യമന്ത്രിക്കുതന്നെ ബോധ്യപ്പെട്ടതിന്റെ അടിസ്ഥാനത്തിൽ അദ്ദേഹത്തിന്റെ പ്രസ്താവന കഴിഞ്ഞ ദിവസങ്ങളിൽ പത്രങ്ങളിലൂടെ വന്നതും നമ്മൾ കണ്ടതാണ്. ഇന്നലെ വീണ്ടും വിജിലൻസിന്റെ

നിയമസാധുതയും അധികാരവ്യവഹാര പരിശോധിക്കണമെന്ന് കോടതി പറയുന്ന ഒരവസ്ഥയുണ്ടായി. ഈ നിയമസഭയിൽത്തന്നെ 2016-ൽ 'നിലവിൽ എത്രമാത്രം വിജിലൻസിന്റെ കേസുകൾ പൂർത്തിയാകാത്തതുണ്ട്' എന്ന ശ്രീ. എ. എം. ആരിഫിന്റെ ചോദ്യത്തിന് ഏകദേശം 526 കേസുകളുണ്ടെന്ന് അന്ന് മറുപടി നൽകിയിട്ടുണ്ട്. ഏറെ പ്രഗത്ഭരായ ആളുകൾ അത്തരം വിജിലൻസ് കേസുകളിൽനിന്ന് രക്ഷപ്പെട്ട് പോരുമെങ്കിലും കേരളത്തിലെ ഒട്ടനവധി ഉദ്യോഗസ്ഥർ, ആ കേസുകളുമായി സമരസപ്പെട്ട് പോകാൻ കഴിയാതെ, പ്രയാസമനുഭവിക്കുന്ന ഒട്ടനവധി കേസുകൾ ഇനിയും ബാക്കി നിൽക്കെ, പീഡിപ്പിക്കപ്പെടുന്ന ഒരു അവസ്ഥാവിശേഷം കേരളത്തിൽ നിലവിലുണ്ട്. ഒരു ജുഡീഷ്യൽ കമ്മീഷനെവെച്ച് അത്തരം കേസുകൾ പരിശോധിച്ച് അവ പരിഹരിക്കാനാവശ്യമായ നിലപാട് സ്വീകരിക്കണമെന്ന് ഗവൺമെന്റിനോട് ആവശ്യപ്പെടുകയാണ്. കേരള സംസ്ഥാനത്ത് ടൂറിസം വകുപ്പിനായി അങ്ങ് വീണ്ടും ഈ ധനകാര്യ ബില്ലിലൂടെ സംഖ്യ നീക്കിവെച്ചിട്ടുണ്ട്. 215 കോടി രൂപ ക്യാപ്പിറ്റലായി വകകൊള്ളിച്ചിട്ടുള്ളതിൽനിന്ന് 65 കോടി രൂപപോലും ഈ സമയംവരെ ചെലവഴിക്കപ്പെട്ടിട്ടില്ല എന്ന പരിതാപകരമായ അവസ്ഥയാണുള്ളത്.

ബാക്കി നിൽക്കുന്ന സംഖ്യ കേരളത്തിലെ ടൂറിസം മേഖലകളിൽ നിലവിലുള്ള പരിതാപകരമായ അവസ്ഥ പരിഹരിക്കാനായി ഉപയോഗിക്കണമെന്ന് ഗവൺമെന്റിനോടും ബഹുമാന്യനായ മന്ത്രിയോടും ആവശ്യപ്പെടുകയാണ്.

1954-ൽ പബ്ലിക് ജവഹർലാൽ നെഹ്റു കോവളത്ത് വന്ന് കേരളത്തിലേയ്ക്കുള്ള ഒരു പ്രോജക്ട് ആവശ്യപ്പെട്ടതിന്റെ അടിസ്ഥാനത്തിലാണ് ഐ.റ്റി.ഡി.സി. പ്രോജക്ട് സമർപ്പിക്കപ്പെട്ടതും അത് കേരളത്തിൽ നിലവിൽ വന്നതും. ആ കോവളത്തിന്റെ പരിതാപകരമായ അവസ്ഥാവിശേഷം ഇന്ന് കേരളീയ സമൂഹം ചർച്ചചെയ്തുകൊണ്ടിരിക്കുകയാണ്. ന്യൂനപക്ഷ വിഭാഗങ്ങൾക്ക് ഒരുപാട് കാര്യങ്ങൾ അനുവദിച്ചതിനെക്കുറിച്ച് ഇവിടെ എല്ലാവരും പറയുമ്പോൾ എന്റെ കയ്യിലിരിക്കുന്ന കേരള കൗമുദി പത്രത്തിൽ പറയുന്നത് "പിന്നോക്കക്കാരനല്ലെ, പുറമ്പോക്ക് മതി എന്നാണ്." പിന്നോക്ക വിഭാഗത്തിന് മത്സര പരീക്ഷാ ധനസഹായത്തിന് നീക്കിവച്ച അഞ്ചുകോടി രൂപയിൽ ഒരു പൈസപോലും ഇതുവരെ ചെലവഴിച്ചിട്ടില്ല. മൺപാത്ര തൊഴിലാളി ധനസഹായമായി 6.72 കോടി രൂപയും ബാർബർ തൊഴിലാളികൾക്ക് 2.65 കോടി രൂപയും അഭിഭാഷക ഗ്രാന്റായി 12 ലക്ഷം രൂപയും വിശ്വകർമ്മ പെൻഷനറേണ്ടി ഒരു കോടി രൂപയും നീക്കിവെച്ചിട്ട് അതിൽനിന്നൊന്നും ഒരു രൂപപോലും ഇതുവരെ

ചെലവഴിച്ചിട്ടില്ല. ന്യൂനപക്ഷ വിഭാഗത്തിന്റെ ആവശ്യങ്ങളെ അംഗീകരിക്കുമെന്നു പറഞ്ഞുകൊണ്ട് മുന്നോട്ടുപോകുന്ന ഒരു ഗവൺമെന്റ് ആ വിഭാഗങ്ങൾക്കുവേണ്ടി അനുവദിച്ച സംഖ്യപോലും ചെലവഴിക്കാതെയാണ് മുന്നോട്ടുപോകുന്നത്. അതുപോലെതന്നെയാണ് എസ്.സി./എസ്.ടി വിഭാഗത്തിന്റെ മേഖലകളിൽ നമുക്ക് കാണാൻ കഴിയുന്നത്. എസ്.സി./എസ്.ടി വിഭാഗത്തെ തങ്ങളുടെ കൂടെനിർത്താനായി മത്സരിച്ചുകൊണ്ട് സി.പി.ഐ(എം)-ഉം ബി.ജെ.പി.യും മുന്നോട്ടുപോകുമ്പോൾ, തിരുവനന്തപുരത്തുതന്നെ കിള്ളിയിലും മറ്റുമൊക്കെ ഉണ്ടായ അക്രമസംഭവങ്ങളിൽ രണ്ട് വിഭാഗങ്ങളും പരസ്പരം മത്സരിക്കുമ്പോൾ, എസ്.സി./എസ്.ടി വിഭാഗത്തിനെ പരിഗണിക്കാതെ പോകുന്ന അവസ്ഥാവിശേഷവും കേരളത്തിൽ സംജാതമായിരിക്കുകയാണെന്ന് നമുക്ക് കാണാൻ കഴിയും. ഇവിടെ പ്രസംഗത്തിൽ എല്ലാവരും സൂചിപ്പിച്ചതുപോലെ സ്വപ്നം മാത്രം നൽകിക്കൊണ്ടാണ് അങ്ങ് കേരളത്തിലെ ബഡ്ജറ്റിന്റെ പ്രസംഗങ്ങളും പ്രവർത്തനങ്ങളും മുന്നോട്ടുകൊണ്ടുപോകുന്നത്. പണമില്ലാത്ത, വെള്ളമില്ലാത്ത, പണിയില്ലാത്ത, വികസനവുമില്ലാത്ത..... ജനങ്ങൾക്ക് സ്വപ്നങ്ങൾ മാത്രം നൽകിയാൽ മുന്നോട്ടുപോകാൻ സാധിക്കുമോ?

ജനകീയാസൂത്രണത്തിന്റെ രണ്ടാംഘട്ട സമാപന ചടങ്ങിൽവെച്ച് അങ്ങ് പറഞ്ഞത്, കേരളത്തിലെ ജനങ്ങൾക്ക് ഞാനിതാ ഒരു സ്വപ്നം നൽകാൻ പോകുന്നുവെന്നാണ്. "സ്വർഗ്ഗത്തിൽനിന്ന് വന്നവയാകില്ല, സ്വപ്നങ്ങളൊക്കെ പറന്നുപോകും, അന്നേരം യാഥാർത്ഥ്യങ്ങൾ നമ്മൾ അഭിമുഖീകരിക്കേണ്ടി വരും" എന്നു പറയുന്ന ടാഗോറിന്റെ വരികൾ പോലെ നാളെ ഈ സ്വപ്നങ്ങൾ സാക്ഷാത്കരിക്കാൻ പോകുന്നില്ല എന്ന് വ്യക്തമാകുന്ന സാഹചര്യത്തിൽ ജനം നാളെ ചോദിക്കും "മനസ്സിലെ ചെപ്പിൽ സ്വപ്നമെന്നൊരു കള്ള നാണയമിട്ടതാരോ, വ്യാമോഹങ്ങൾ വിതറിയ ഐസക്കോ, അതിന് കൂട്ടുനിന്ന പിണറായിയോ" എന്ന്. ജനം നാളെ ഈ സമൂഹത്തിനെ വെറുതെവിടാൻ കഴിയാത്ത ഒരു അവസ്ഥാവിശേഷമുണ്ടാകും. അതുകൊണ്ട് ഈ ധനവിനിയോഗ ബില്ലിനെ ഞാൻ എതിർക്കുകയാണ്.

ഡോ. എൻ. ജയരാജ് : സർ, ഞാൻ ഈ ധനവിനിയോഗ ബില്ലിനെ എതിർക്കുകയാണ്. ബഹുമാന്യനായ ധനകാര്യ വകുപ്പുമന്ത്രി വളരെ പ്രതീക്ഷയോടുകൂടിയാണ് ഇവിടെ ധനവിനിയോഗ ബിൽ അവതരിപ്പിച്ചത്. പ്രത്യേകിച്ച് എം.ടി.-യെ ഉൾപ്പെടെ പലതവണ ഉദ്ധരിച്ചുകൊണ്ടാണ് അദ്ദേഹം ബഡ്ജറ്റ് അവതരിപ്പിച്ചത്. എം.ടി.-യുടെ നാലുകെട്ടിലെ കഥാപാത്രമായ

അപ്പൂണ്ണിക്ക് പഴയ നാലുകെട്ട് പൊളിച്ച് കൂടുതൽ വെളിച്ചവും കാറ്റുമൊക്കെയുള്ള പുതിയ വീട് അമ്മയ്ക്കുവേണ്ടി നിർമ്മിക്കാൻ കഴിഞ്ഞു. പക്ഷെ അദ്ദേഹത്തിന്റെ സ്വപ്നപോലെ ഇതു മുഴുവൻ പ്രാവർത്തികമാക്കാൻ കഴിയുമോ എന്നത് വളരെ പ്രധാനപ്പെട്ട കാര്യമാണ്. ഏതായാലും ആ ഒരു ആശങ്ക ഞാൻ പങ്കുവെക്കുകയാണ്. എനിക്ക് രണ്ട് മിനിട്ടേയുള്ളൂ. ഈ ബഡ്ജറ്റുമായി ബന്ധപ്പെട്ട് കൂടുതൽ പറയാനുള്ള സമയമില്ലെങ്കിലും ഒരു കാര്യം പറയാൻ ഞാൻ ആഗ്രഹിക്കുകയാണ്. ബഹുമാന്യനായ അംഗം ശ്രീ. എൽദോ എബ്രഹാം ഇവിടെ കൂസാറ്റിലെ കെ. എം. മാണി ചെയറിനെക്കുറിച്ച് സൂചിപ്പിക്കുകയുണ്ടായി. 2017 മാർച്ച് 15, അതായത് വരുന്ന ബുധനാഴ്ച ഈ നിയമസഭയെ സംബന്ധിച്ചിടത്തോളം വളരെ പ്രധാനപ്പെട്ടൊരു ദിവസമാണ്. 1967 മാർച്ച് 15-നാണ് ആദരണീയനായ കെ. എം. മാണി കേരള നിയമസഭയിൽ അംഗമായി ആദ്യമായി സത്യപ്രതിജ്ഞ ചെയ്യുന്നത്. 50 വർഷം തുടർച്ചയായി കേരള നിയമസഭയിൽ ഒരു നിയോജകമണ്ഡലത്തെ പ്രതിനിധീകരിക്കാനും പതിമൂന്ന് ബഡ്ജറ്റുകൾ അവതരിപ്പിക്കാനും കഴിഞ്ഞ ഒരാളാണ് ബഹുമാന്യനായ കെ. എം. മാണി. ഈ വരുന്ന ബുധനാഴ്ച അദ്ദേഹം ആദ്യമായി സത്യപ്രതിജ്ഞ ചെയ്തിട്ട് 50 വർഷം പൂർത്തീകരിക്കുകയാണ്. അങ്ങനെ വളരെ പ്രാധാന്യമുള്ള,

ഒരുപക്ഷേ കേരള രാഷ്ട്രീയത്തിൽ ദീർഘമായി 13 ബഡ്ജറ്റുകൾ അവതരിപ്പിച്ച ഒരു വ്യക്തിയെന്ന നിലയിൽ കഴിഞ്ഞ ഗവൺമെന്റിന്റെ കാലത്ത് കൂസാറ്റിലെ ബഡ്ജറ്റ് സ്റ്റഡീസിനുവേണ്ടിയുള്ള പുതിയ ചെയർ തീരുമാനിച്ചപ്പോൾ അദ്ദേഹത്തിന്റെ പേരിന്റെ അടിസ്ഥാനത്തിലാണ് നാമനിർദ്ദേശം ചെയ്തത്.

കഴിഞ്ഞ ഗവൺമെന്റിന്റെ സമയത്ത് 46 ലക്ഷം രൂപയാണ് അതിനുവേണ്ടി മാറ്റിവെച്ചത്. പക്ഷേ വളരെ നിർഭാഗ്യമെന്ന് പറയട്ടെ, സപ്ലിമെന്റി ബഡ്ജറ്റിൽ ഉൾപ്പെടെ ഈ വർഷം ഒരു രൂപ പോലും കൂസാറ്റിലെ ചെയറിനുവേണ്ടി മാറ്റിവെച്ചിട്ടില്ല എന്നുള്ളത് ഏറെ ദുഃഖകരമാണ്. ഇക്കാര്യത്തിൽ നല്ല സമീപനമെടുക്കുന്ന ധനകാര്യമന്ത്രി അത് പുനഃപരിശോധിക്കുമെന്ന് ഞാൻ ആത്മാർത്ഥമായി വിശ്വസിക്കുകയാണ്. ഏതായാലും അദ്ദേഹത്തെക്കുറിച്ചുള്ള പരാമർശം നിർഭാഗ്യകരമായി. ലോകത്തിലെ പല രാജ്യങ്ങളിലെ പല യൂണിവേഴ്സിറ്റികളിലും വളരെ പ്രഗത്ഭരായ ആളുകളുടെ പേരിൽ; അവർ ആ മേഖലയിൽ നടത്തിയിട്ടുള്ള ധീരമായ പ്രവർത്തനങ്ങൾക്ക് സാധാരണഗതിയിൽ ചെയറുകൾ സ്ഥാപിക്കാറുണ്ട്. കെ. എം. മാണി സാറിന് ഒരുപക്ഷേ ഡോക്ടറേറ്റ് ഇല്ലെങ്കിൽപ്പോലും ഡോക്ടറേറ്റിനപ്പുറത്ത് എത്രയോ വലിയ സമാനമായ ചിന്താഗതികൾ; സാമൂഹികമായ ചിന്തകൾ തന്റെ

ബഡ്ജറ്റിലൂടെ കേരളത്തിൽ അവതരിപ്പിച്ച ഒരു വ്യക്തിത്വമാണ് എന്നുള്ളത് ഞാൻ ഈ സന്ദർഭത്തിൽ സൂചിപ്പിക്കുവാൻ ആഗ്രഹിക്കുകയാണ്. ധനകാര്യ വകുപ്പുമന്ത്രി ദയവായി അത് പുനഃപരിശോധിക്കണം എന്നുമാത്രം ഞാൻ സൂചിപ്പിക്കുവാൻ ആഗ്രഹിക്കുകയാണ്. അതുപോലെതന്നെ ഞാൻ പരാതിയായി പറയുകയല്ല, സെന്റർ ഓഫ് സോഷ്യോ എക്കനോമിക് എൻവയോൺമെന്റ് - അതൊരു ഗവൺമെന്റ് സ്ഥാപനമല്ലെങ്കിൽ പോലും അതിന് പണം മാറ്റിവയ്ക്കാൻ തയ്യാറായ സാഹചര്യത്തിൽ കസാറ്റിലെ ബഡ്ജറ്റ് സ്റ്റഡീസിനുവേണ്ടിയുള്ള ഫണ്ട് പുനഃസ്ഥാപിക്കാനുള്ള നടപടി സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്.

ഒട്ടനവധി നിർദ്ദേശങ്ങൾ ഇതിൽ പറയുന്നുണ്ട്. കിഫ്ബിയിൽ പറയുന്ന പല പ്രോജക്ടുകൾക്കും ഭൂമി ഏറ്റെടുക്കുന്നതുമായി ബന്ധപ്പെട്ട് ഒരു അനുധാവനത കാണിക്കുന്നുവെന്ന് പറയാതിരിക്കാൻ കഴിയില്ല. കാഞ്ഞിരപ്പള്ളി ബൈപ്പാസിന്റെ സോഷ്യൽ ഇംപാക്ട് സ്റ്റഡിക്കുവേണ്ടി 08.07.2016-ന് കോട്ടയം കളക്ടറേറ്റിൽ നിന്ന് സെക്രട്ടേറിയറ്റിലേയ്ക്ക് ഫയൽ കൊടുത്തതാണ്. മൂന്ന് ഓർമ്മക്കുറിപ്പുകൾ അയച്ചെങ്കിലും ഫയൽ ഇപ്പോഴും സെക്രട്ടേറിയറ്റിൽ തന്നെ ഉറങ്ങുകയാണ്. ഈയൊരു രീതിയിലാണ് നമ്മുടെ



സംവിധാനം പോകുന്നതെങ്കിൽ 20000 അല്ല 40000 കോടി രൂപയുടെ പദ്ധതികൾ പ്രഖ്യാപിക്കുന്നതിനപ്പുറത്ത് പ്രായോഗിക തലത്തിൽ പദ്ധതികൾ സമയബന്ധിതമായി പൂർത്തീകരിക്കാൻ കഴിയാതെ വരും എന്നത് ഒരു യാഥാർത്ഥ്യമാണ്. ഇവിടെ യഥാർത്ഥത്തിൽ നിർദ്ദേശങ്ങളോ മറ്റു കാര്യങ്ങളോ അല്ല ആവശ്യം. നമ്മുടെ ഉദ്യോഗസ്ഥർ ഉൾപ്പെടെയുള്ള ആളുകളുടെ മൈൻഡ് സെറ്റ് മാറണം. കേരള അഡ്മിനിസ്ട്രേറ്റീവ് സർവീസ് അല്ല ഏത് സർവീസ് വന്നാലും അടിസ്ഥാനപരമായി നമ്മുടെ മൈൻഡ് സെറ്റിൽ മാറ്റമുണ്ടാകാതെ കേരളത്തിന്റെ വികസന പ്രവർത്തനങ്ങൾ വിചാരിക്കുന്ന തരത്തിൽ; അത് ആരു ഭരിച്ചാലും ആ പ്രവർത്തനങ്ങൾ സമയബന്ധിതമായി കൊണ്ടുപോകാൻ കഴിയില്ല എന്ന യാഥാർത്ഥ്യം നമ്മുടെ മുമ്പിലുണ്ട്. അതിനൊക്കെയുള്ള ശ്രമങ്ങൾ തീർച്ചയായിട്ടുണ്ടാകണം എന്ന് ഞാൻ ഈ സന്ദർഭത്തിൽ സൂചിപ്പിക്കുവാൻ ആഗ്രഹിക്കുകയാണ്. കേരളത്തിലെ സൈക്കോ സോഷ്യൽ കൗൺസിലേഴ്സിന് ഇച്ഛമായ വേതനമാണ് ലഭിക്കുന്നത് - 12500 രൂപ. സ്പെഷ്യൽ എംഎഡും അതോടൊപ്പം എം.എസ്.ഡബ്ല്യു.-വും പാസ്സായ പെൺകുട്ടികളാണ് കൂടുതലും. ഞാൻ ഈ നിയമസഭയിൽ പല തവണ ആവശ്യപ്പെട്ട ഒരു കാര്യമാണ്. സൈക്കോ സോഷ്യൽ കൗൺസിലേഴ്സിന്

കുറച്ചുകൂടി ന്യായമായ ഒരു വേതനം ഉറപ്പാക്കാൻ...., അവർ ചെയ്യുന്നത് അഞ്ചോ ആറോ സൂട്ടുകൾക്കു കൂടികൾ...., പ്രത്യേകിച്ച് ചൈൽഡ് ലൈൻ ഉൾപ്പെടെയുള്ള സ്ഥാപനങ്ങൾക്ക്....., കൃത്യമായി കുട്ടികൾക്കെതിരെയുള്ള പീഡനത്തിന്റെ പുറത്ത് വരാത്ത കഥകൾ അവരാണ് കണ്ടെത്തി കൊടുക്കുന്നത്. അവർ ചെയ്യുന്ന നല്ല സേവനത്തിനെ അംഗീകരിച്ചുകൊണ്ട് അവരുടെ സേവന വേതന വ്യവസ്ഥകൾ കുറേക്കൂടി ശക്തമാക്കാനുള്ള നടപടികളുണ്ടാകണം എന്ന് സൂചിപ്പിച്ചുകൊണ്ട് ഒരിക്കൽ കൂടി ധനവിനിയോഗ ബില്ലിനെ എതിർത്തുകൊണ്ട് എന്റെ വാക്കുകൾ നിർത്തുന്നു.

ശ്രീ. ബി. ഡി. ദേവസ്സി: സർ, 2017-ലെ കേരള ധനവിനിയോഗബില്ലിനെ

ഞാൻ അനുകൂലിക്കുകയാണ്. ചില കാര്യങ്ങൾ ഞാൻ ആദ്യം ശ്രദ്ധയിൽപ്പെടുത്തുകയാണ്. കർഷകത്തൊഴിലാളി ക്ഷേമനിധി ആനുകൂല്യങ്ങൾ കൊടുക്കാൻ 50 കോടി രൂപയാണ് ഈ ബഡ്ജറ്റിൽ നീക്കിവച്ചിട്ടുള്ളത്. അത് ഏറ്റവും അഭിനന്ദനാർഹമായ കാര്യമാണ്. എന്നാൽ അതിന്റെ ആവശ്യവുമായി തുലനം ചെയ്യുമ്പോൾ തുലോം അപര്യാപ്തമാണ്. മുമ്പ് അങ്ങ് ധനകാര്യമന്ത്രിയായിരുന്നപ്പോൾ 114 കോടി രൂപയാണ് കർഷകത്തൊഴിലാളികളുടെ വിവിധ ആനുകൂല്യങ്ങൾ വിതരണം ചെയ്യാൻ

നൽകിയത് എന്ന് ഞാൻ ഇത്തരമൊന്നിൽ നന്ദിയോടെ ഓർക്കുകയാണ്. ഇനി  
അനുകൂല്യങ്ങൾ വിതരണം ചെയ്യണമെങ്കിൽ ഏതാണ്ട് 300 കോടിയോളം രൂപ  
വേണ്ടിവരും. കഴിഞ്ഞ അഞ്ചു വർഷക്കാലം പാവപ്പെട്ടവരുടെ ക്ഷേമനിധി  
ആനുകൂല്യങ്ങൾ കൊടുക്കാൻ ഒരു പൈസ പോലും യു.ഡി.എഫ്. സർക്കാർ  
നൽകിയില്ല എന്നതും ശ്രദ്ധേയമാണ്. അതുകൊണ്ട് ഈ ക്ഷേമനിധി  
ആനുകൂല്യങ്ങൾ കൊടുക്കാനുള്ള തുക വർദ്ധിപ്പിക്കണമെന്ന്  
അഭ്യർത്ഥിക്കുകയാണ്. നമ്മൾ നടപ്പാക്കുന്ന നല്ല കാര്യങ്ങൾ, അത്  
നടപ്പാക്കാൻ ബാധ്യസ്ഥരായ ഉദ്യോഗസ്ഥരുടെ തലതിരിഞ്ഞ നിലപാടുകൾ  
തിരുത്തേണ്ടതാണ്. ബഡ്ജറ്റിൽ ഉന്നയിച്ചിട്ടുള്ള വികസന പ്രവർത്തനങ്ങളും  
ക്ഷേമപ്രവർത്തനങ്ങളും നടത്താൻ ശക്തമായ നടപടി സ്വീകരിക്കേണ്ടതുണ്ട്.  
അതുപോലെ വിവിധ കമ്മിറ്റികളുടെ രൂപീകരണം നീണ്ടുപോകുന്നത് പല  
ബുദ്ധിമുട്ടുകൾക്കിടയാക്കുന്നുണ്ട്. പട്ടയം നൽകുന്നതിനുള്ള പതിവ് കമ്മിറ്റി  
ഇനിയും രൂപീകരിക്കപ്പെട്ടിട്ടില്ല. അതുപോലെ റിവർ മാനേജ്മെന്റ് ഫണ്ട്  
നടപ്പാക്കണമെങ്കിൽ സംസ്ഥാനതല കമ്മിറ്റി ചേരണം. അത് കൂടുന്നത്  
നീണ്ടുപോകുകയാണ്, അത് കൂടാനുള്ള നടപടി സ്വീകരിക്കണമെന്ന്  
അഭ്യർത്ഥിക്കുകയാണ്. റേഷൻ കാർഡിലെ ബി.പി.എൽ./എ.പി.എൽ.

പ്രശ്നത്തിന് ഉത്തരവാദി സംസ്ഥാന ഗവൺമെന്റ് അല്ലെങ്കിലും കേന്ദ്ര ഭക്ഷ്യസുരക്ഷാ നിയമവും കേന്ദ്ര ഗവൺമെന്റിന്റെ മാനദണ്ഡങ്ങളും മാർഗ്ഗനിർദ്ദേശങ്ങളുമാണ് ബി.പി.എൽ.-ന്റെ എണ്ണം പരിമിതപ്പെടുത്താനിടയായത്. അതുകൊണ്ട് അർഹതപ്പെട്ട ബി.പി.എൽ.-കാരെ ഈ എണ്ണത്തിൽ ഉൾപ്പെടുത്താനും അനർഹരായവരെ ഒഴിവാക്കാനുമുള്ള ശക്തമായ നടപടികൾ സ്വീകരിക്കേണ്ടതുണ്ട്. ആധാർ കാർഡുമായി ബന്ധപ്പെട്ട് ഇപ്പോഴും ചില പ്രശ്നങ്ങൾ നിലനിൽക്കുന്നുണ്ട്. അവശരായവർ, രോഗികൾ, വികലാംഗരായ ആളുകൾ തുടങ്ങിയവർക്ക് ആധാർ കാർഡ് ലഭ്യമാക്കാനുള്ള നടപടികൾ സ്വീകരിക്കണമെന്നുകൂടി ശ്രദ്ധയിൽപ്പെടുത്തുകയാണ്. ഭക്ഷ്യസുരക്ഷാ നിയമത്തിനും കസ്റ്ററിംഗ് റിപ്പോർട്ടിനും ഉത്തരവാദികളായവർ ആ പ്രശ്നം ഇപ്പോൾ എൽ.ഡി.എഫ്. സർക്കാരിനെതിരെ തിരിച്ചുവിടാൻ ശ്രമിക്കുകയാണ്. ഭക്ഷ്യസുരക്ഷാ നിയമം കൊണ്ടുവന്നത് കോൺഗ്രസ് നേതൃത്വം നൽകിയ യു.പി.എ. സർക്കാരാണ്. അവർ ചെയ്തവെച്ച വിനയുടെ കെടുതികളാണ് ഇപ്പോൾ ഇവിടെ അനുഭവിക്കുന്നത്. ഇവിടെ യു.ഡി.എഫ്. ഈ കുറ്റം എൽ.ഡി.എഫ്.-ന്റെ മേൽ ആരോപിച്ച് സമരാഭാസങ്ങൾ നടത്തുകയാണ്. അതുപോലെ കസ്റ്ററിംഗ്

റിപ്പോർട്ട് വരുമ്പോൾ കേന്ദ്രം ഭരിച്ചിരുന്നത് യു.പി.എ. സർക്കാരും കേരളം ഭരിച്ചിരുന്നത് യു.ഡി.എഫ്. സർക്കാരുമാണ്. അന്ന് 8 മന്ത്രിമാരും 16 എം.പി.-മാരും കേന്ദ്രത്തിലുണ്ടായിരുന്നു. ഈ പ്രശ്നങ്ങൾ ശ്രദ്ധയിൽപ്പെടുത്തി അതിന് പരിഹാരം കാണാൻ കഴിയാത്തതിന്റെ ബുദ്ധിമുട്ടുകളാണ് നമ്മൾ ഇപ്പോൾ അനുഭവിച്ചുകൊണ്ടിരിക്കുന്നത്. കേന്ദ്ര എക്സ്പ്ലോസീവ് വിഭാഗം ഉത്സവങ്ങൾക്കും പെരുന്നാളുകൾക്കും വെടിക്കെട്ട് നടത്തുന്നതുമായി ബന്ധപ്പെട്ട് നിയന്ത്രണം കൊണ്ടുവന്നു. അത് കേന്ദ്രം കൊണ്ടുവന്ന ഉത്തരവാണ്. ഇതിന്റെ അടിസ്ഥാനത്തിൽ ബി.ജെ.പി.-യും കോൺഗ്രസും ഒരുമിച്ച് കേന്ദ്ര നിലപാടിനെതിരായി സമരം ചെയ്യുന്നതിനുപകരം എൽ.ഡി.എഫ്. സർക്കാരിനെതിരായി സമരം ചെയ്യുന്ന വിരോധാഭാസമായ കാഴ്ചയാണ് തൃശ്ശൂർ ജില്ലയിൽ കാണാൻ കഴിഞ്ഞത്. ബി.ജെ.പി.-യും കോൺഗ്രസും ഒരുമിച്ച് സമരം ചെയ്തു.

\*\*\*\*\* ..(ബഹളം)..... ബഹുമാന്യനായ കെ. വി. അബ്ദുൾ ഖാദർ കഴിഞ്ഞ

ദിവസം പ്രസാദ ഊട്ടിന് പങ്കെടുക്കാൻ വേണ്ടി ഗുരുവായൂർ ക്ഷേത്രനടയിൽ ചെന്നപ്പോൾ അവിടെ ദേവസ്വം ഭാരവാഹികളും ഭക്തജനങ്ങളും വലിയ

---

\*\*\*\*\*സഭാധ്യക്ഷന്റെ ഉത്തരവിൻപ്രകാരം സഭാരേഖയിൽനിന്നും നീക്കംചെയ്തു.  
(ഫയൽ നം. 1126/ഇ.ബി/2017/നി.സെ. തീയതി 14-03-2017)

വരവേൽപ്പും സ്വീകരണവുമാണ് നൽകിയത്. അത് കേരളത്തിന്റെ മതേതര മനസ്സാണ്.

\*\*\*\*\* കോൺഗ്രസ് ഇവിടെ രക്ഷപ്പെടണമെങ്കിൽ.....,

ശ്രീ. തിരുവഞ്ചൂർ രാധാകൃഷ്ണൻ: സർ, പോയിന്റ് ഓഫ് ഓർഡർ... ഇവിടെ

നേരത്തെ ചർച്ച ചെയ്തിരുന്ന വിഷയം അവിടെ വച്ച് ക്ലോസ് ചെയ്തതാണ്. ആ വിഷയം തന്നെ വേറൊരു രൂപത്തിൽ ഇവിടെ കൊണ്ടുവരികയാണ്. ബഹുമാനപ്പെട്ട പ്രതിപക്ഷ നേതാവിന്റെ പേരിൽ ദുരാരോപണം നടത്തിക്കൊണ്ടാണ് അതിപ്പോൾ കൊണ്ടുവരാൻ ശ്രമിക്കുന്നത്. പ്രതിപക്ഷ നേതാവ് അങ്ങനെ പറഞ്ഞിട്ടില്ല, പ്രതിപക്ഷ നേതാവിന്റെ പേരിൽ ആരോപണമുന്നയിച്ചുകൊണ്ട് ശ്രീ. ബി. ഡി. ദേവസ്സി വീണ്ടും ഈ പ്രശ്നം ഈ സഭയിൽ കൊണ്ടുവരാൻ ശ്രമിക്കുകയാണ്. യാതൊരു കാരണവശാലും നേരത്തെ പറഞ്ഞതുപോലെ ഇതും രേഖയിലുണ്ടാകരുത്, നേരത്തെ ഇങ്ങനെ സംസാരിച്ചിരുന്നില്ല എന്നുള്ള വിവരം അങ്ങ് റൂൾ ചെയ്യുക കൂടി വേണം. അങ്ങ് ഇത് റൂൾ ചെയ്യുന്നില്ലെങ്കിൽ, സത്യസ്ഥിതി അങ്ങ് ഈ സഭയെ അറിയിക്കുന്നില്ലെങ്കിൽ ഈ പ്രശ്നം ഓരോ രൂപത്തിൽ വന്നുകൊണ്ടേയിരിക്കും.

---

\*\*\*\*\*സഭാധ്യക്ഷന്റെ ഉത്തരവിൻപ്രകാരം സഭാരേഖയിൽനിന്നും നീക്കംചെയ്തു.  
(ഫയൽ നം. 1126/ഇ.ബി/2017/നി.സെ. തീയതി 14-03-2017)

വളരെയധികം ദുരാരോപണമുണ്ടാകും. അത് വരാതിരിക്കുന്നതിനുവേണ്ടി ഇപ്പോഴിത് എക്സ്പഞ്ച് ചെയ്യണം. അതോടൊപ്പം തന്നെ നേരത്തെ അങ്ങനെ സംഭവിച്ചിരുന്നില്ല എന്നുള്ള സത്യം അങ്ങ് ഈ സഭയെ അറിയിക്കുക കൂടി ചെയ്യണം.....(ബഹളം).....

മി. ഡെപ്യൂട്ടി സ്പീക്കർ: പ്ലീസ്, പ്ലീസ്.....(ബഹളം).....ഈ വിഷയം സംബന്ധിച്ച് ആ ചർച്ച നടക്കുന്ന സന്ദർഭത്തിൽ രേഖയിൽ നിന്ന് നീക്കം ചെയ്യുന്നുവെന്ന് പറഞ്ഞുകഴിഞ്ഞ കാര്യമാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, രേഖയിൽ നിന്ന് നീക്കം ചെയ്ത ഒരു കാര്യം വീണ്ടും ഇവിടെ കൊണ്ടുവരാൻ കഴിയുമോ? സ്പീക്കറുടെ റൂളിംഗിനെ ലംഘിക്കുകയല്ലേ ചെയ്യുന്നത്.

മി. ഡെപ്യൂട്ടി സ്പീക്കർ: അത് പരിശോധിക്കാം.

ശ്രീ. ബി. ഡി.ദേവസ്സി: പ്രതിപക്ഷനേതാവ് പറഞ്ഞത് ഈ സഭ ഒന്നടങ്കം കേട്ടതാണ്. കേരളം ഇന്ന് അത് ചർച്ച ചെയ്യുകയാണ്. ഇത് പറയുമ്പോൾ ആലോചിക്കേണ്ടതായിരുന്നു. കോൺഗ്രസ് ഇന്നത്തെ പതനത്തിൽ നിന്ന് രക്ഷപ്പെടണമെങ്കിൽ അവർക്ക് പറ്റിയ തെറ്റുകൾ ജനങ്ങളോട് ഏറ്റ് പറയാൻ തയ്യാറാകണം. കേന്ദ്ര ഭരണത്തിലിരുന്നപ്പോൾ അവർ നടത്തിയ 2 ജി സ്പെക്ട്രം

ഇടപാട്, കോമൺവെൽത്ത് ഗെയിംസിലെ അഴിമതി, ഫ്ലാറ്റ് ഇടപാട്, കൽക്കരി ഇടപാട് എന്നീ അഴിമതികൾ നടത്തിയത് തെറ്റായിരുന്നുവെന്ന് ജനങ്ങളോട് പറയാനുള്ള ആർജ്ജവമാണ് കോൺഗ്രസ് കാണിക്കേണ്ടത്. അതുപോലെ അവർ നടപ്പാക്കിയ സാമ്പത്തിക, ജനവിരുദ്ധ, തൊഴിലാളിവിരുദ്ധ നയങ്ങൾ തെറ്റായിരുന്നുവെന്ന് ജനങ്ങളോട് ഏറ്റുപറയാനുള്ള ആർജ്ജവമാണ് കാണിക്കേണ്ടത്. കേരളത്തിലെ കോൺഗ്രസ് സ്വീകരിച്ച വർഗ്ഗീയ പ്രീണനനയങ്ങൾ, വർഗ്ഗീയ ശക്തികളെ പ്രോത്സാഹിപ്പിക്കുന്ന സമീപനങ്ങൾ, ഞങ്ങൾ എടുത്ത നിലപാടുകൾ തെറ്റായിരുന്നുവെന്ന് തുറന്ന് പറയാനുള്ള ആർജ്ജവം കോൺഗ്രസ് കാണിക്കണം. അഴിമതിയും വർഗ്ഗീയ പ്രീണന നയങ്ങളും ന്യായീകരിച്ച് കോൺഗ്രസിന് മുന്നോട്ട് പോകാൻ കഴിയില്ല. അവർ തിരുത്താൻ തയ്യാറാകണമെന്നാണ് എനിക്ക് അഭ്യർത്ഥിക്കാനുള്ളത്.

കേരളത്തിന്റെ ഹൃദയം തൊട്ടറിഞ്ഞ, സാമൂഹിക നീതിയിലധിഷ്ഠിതമായ, സമഗ്ര വികസനം ലക്ഷ്യമിടുന്നതാണ് ഈ ബഡ്ജറ്റ്. ഇടതുപക്ഷം ഹൃദയപക്ഷം ആണെന്നും ജനപക്ഷം ആണെന്നും പാവപ്പെട്ടവന്റെ പക്ഷമാണെന്നും ഉറക്കെ പ്രഖ്യാപിക്കുന്ന നിർദ്ദേശങ്ങളാണ് ബഡ്ജറ്റിലുള്ളത്. എൽ.ഡി.എഫ്.-ന്റെ



തെരഞ്ഞെടുപ്പ് വാഗ്ദാനങ്ങൾ നിറവേറ്റാനുള്ള ഇച്ഛാശക്തിയാണ് ബഡ്ജറ്റിലൂടെ പ്രകടിപ്പിക്കുന്നത്. സംസ്ഥാനത്തിന്റെ പൊതുവായ വികസനത്തിനും ജില്ലകളുടെയും നിയോജകമണ്ഡലങ്ങളുടെയും പ്രത്യേക വികസനത്തിനും തുക വകയിരുത്തിയിട്ടുണ്ട്. തൃശ്ശൂർ ജില്ലയും എന്റെ മണ്ഡലത്തിനും നൽകിയ പരിഗണനയ്ക്ക് ഞാൻ പ്രത്യേകം നന്ദി രേഖപ്പെടുത്തുകയാണ്. പത്ത് മാസങ്ങൾക്ക് മുമ്പ് അധികാരത്തിൽ വന്ന എൽ.ഡി.എഫ്. സർക്കാർ ഇടക്കാല ബഡ്ജറ്റ് അവതരിപ്പിക്കുമ്പോൾ ഖജനാവ് കാലിയായിരുന്നു. കരാറുകാർക്ക് കോടിക്കണക്കിന് രൂപയുടെ കുടിശ്ശികയുണ്ടായിരുന്നു. ക്ഷേമപെൻഷനുകളും കുടിശ്ശികയായിരുന്നു. ഇപ്പോൾ സമ്പൂർണ്ണ ബഡ്ജറ്റ് അവതരിപ്പിക്കുമ്പോൾ നോട്ട് പിൻവലിച്ചതിന്റെ പ്രതിസന്ധിയും കടുത്ത വരൾച്ചയും കേരളം നേരിടുകയാണ്. സംസ്ഥാന ബഡ്ജറ്റ് കേന്ദ്ര ബഡ്ജറ്റിൽ നിന്നും ഇതര സംസ്ഥാന ബഡ്ജറ്റുകളിൽ നിന്നും വ്യത്യസ്തമാണ്. നികുതി ഭാരം കൊണ്ട് ജനങ്ങളുടെ നടുവാടിക്കലല്ല, ജനങ്ങൾക്ക് ആശ്വാസം പകരാനുള്ളതാണ് എന്നതാണ് ബഡ്ജറ്റിന്റെ പ്രത്യേകത. നോട്ട് നിരോധനവും കൊടും വരൾച്ചയും സമ്പദ് വ്യവസ്ഥയെ പ്രതിസന്ധിയിലാക്കിയ സാഹചര്യത്തിൽ നിസ്സഹായത നടിച്ച് കൈ മലർത്തുകയല്ല, മറിച്ച് ജനങ്ങൾക്ക്

ആത്മവിശ്വാസവും രക്ഷാബോധവും പ്രതീക്ഷയും നൽകുന്നു. സാമാന്യേന ദരിദ്രമായ സംസ്ഥാനത്തിന് വൻതോതിൽ മൂലധന നിക്ഷേപം കണ്ടെത്താൻ മാർഗ്ഗം എന്തെന്ന് കാണിക്കുകയാണ് ഈ ബഡ്ജറ്റ് ചെയ്യുന്നത്. പണമില്ലാത്ത സാഹചര്യത്തിൽ പണമുണ്ടാക്കി വികസനം നടത്തുകയും നാളെ പണമുണ്ടാക്കാനുള്ള ദീർഘവീക്ഷണമുണ്ടാകുകയും ചെയ്യുന്നത് എങ്ങനെയെന്ന് രാജ്യത്തെ മുഴുവൻ പഠിപ്പിക്കുന്ന ബഡ്ജറ്റാണ് ഡോ. ടി. എം. തോമസ് ഐസക്കിന്റെ ബഡ്ജറ്റ്. കമ്മിയും കടവും കൂടിയിരിക്കുന്ന കാലത്ത് രാജ്യത്തിന്റെ പുറത്തുനിന്ന് കടം വാങ്ങാതെ അകത്തുനിന്നുതന്നെ വിഭവ സമാഹരണം നടത്തുന്ന സാമ്പത്തിക കലയാണ് കിഫ്ബിയിലൂടെ ഡോ. ടി. എം. തോമസ് ഐസക് നടത്തുന്നത്. കിഫ്ബി മറ്റ് സംസ്ഥാനങ്ങൾക്കും കേന്ദ്ര സർക്കാരുകൾക്കും മാതൃകയാണ്. നമ്മുടെ രാജ്യത്തിന്റെ സമ്പദ് വ്യവസ്ഥയിൽ ആവശ്യത്തിന് പണമുണ്ട്. ഇന്ത്യയിൽ 250 ലക്ഷം കോടി രൂപയും കേരളത്തിൽ 5 ലക്ഷം കോടി രൂപയും പണമായി തന്നെയുണ്ട്. ഇത് ഉപയോഗിക്കുവാൻ ഒരു ധനകാര്യ വകുപ്പുമന്ത്രിയും ഇതുവരെ ശ്രമിച്ചിട്ടില്ല. ഡോ. ടി. എം. തോമസ് ഐസക് ആദ്യമായി ഈ സംരംഭത്തിന് ശ്രമിക്കുന്നത്. നാം ഇതിൽ അഭിമാനിക്കേണ്ടവരാണ്. ആരുമറിയാത്ത ഒരു

ലോകത്തെ കാണിച്ചുതരുമ്പോൾ പ്രതിപക്ഷം പരിഹസിക്കുകയല്ല വേണ്ടത് അഭിനന്ദിക്കുകയും പകർത്തുകയുമാണ് വേണ്ടത്. കിഫ്ബി വഴി ഉണ്ടാകുന്ന വികസനത്തിലൂടെ രണ്ട് വർഷത്തിനുള്ളിൽ വൻ വരുമാന വർദ്ധനവുണ്ടാകും. അപ്പോൾ ജീവകാരുണ്യ പ്രവർത്തനങ്ങൾ കൂടുതൽ മെച്ചപ്പെടുത്താം. ഈ ബഡ്ജറ്റിൽ വിദ്യാഭ്യാസ ആരോഗ്യ മേഖലകൾക്കാണ് കൂടുതൽ ശ്രദ്ധ നൽകിയിട്ടുള്ളത് എന്നതും ശ്രദ്ധേയമാണ്. കാരണം, പുതിയ തലമുറകളെ വാർത്തെടുക്കുന്നതിനാണ് ബഡ്ജറ്റിൽ ശ്രദ്ധിക്കേണ്ടത്. വിവരവും ആരോഗ്യവുമുള്ള പുതിയ തലമുറയാണ് ഏറ്റവും വലിയ ആസ്തി. അത് വികസിപ്പിച്ചെടുത്താൽ മറ്റ് മേഖലകളുടെ വികസനം എളുപ്പമാകും. പശ്ചാത്തല വികസനത്തിന് നൽകിയിരിക്കുന്ന വലിയ ഊന്നൽ ഭാവി വികസനത്തിന്റെ ചവിട്ടുപടികളാണ്. ലോകത്തിന്റെ നെറുകയിലേയ്ക്ക് എത്തിക്കുന്ന സാമ്പത്തിക ശാസ്ത്രമാണ് കേരളം അതുകൂടാതെ കണ്ടുകൊണ്ടിരിക്കുന്നത്. ഇത്രയും പറഞ്ഞുകൊണ്ട് ഈ ധനവിനിയോഗ ബില്ലിനെ ഒരിക്കൽ കൂടി അനുകൂലിക്കുന്നു.

ശ്രീ. കെ. എസ്. ശബരീനാഥൻ : സർ, 2017 വർഷത്തെ ധനവിനിയോഗ

ബില്ലിനെ ഞാൻ എതിർക്കുകയാണ്. എട്ട് മാസങ്ങൾക്കുമുമ്പ് കേരളത്തിന്റെ

ധനകാര്യ വകുപ്പുമന്ത്രി ഈ സർക്കാരിന്റെ ബഡ്ജറ്റ് അവതരിപ്പിച്ചപ്പോൾ കേരളം കണ്ട ഏറ്റവും വലിയ സാമൂഹിക പരിഷ്കർത്താവായ ശ്രീനാരായണ ഗുരുവിന്റെ ആശയങ്ങളും ആദർശങ്ങളും നെഞ്ചിലേറ്റിയാണ് പ്രസംഗിച്ചത്. ഒരു നൂറ്റാണ്ട് പഴക്കമുള്ള "നാം പ്രത്യേക ജാതിയിലോ മതത്തിലോ ഉൾപ്പെടുന്നില്ല" എന്ന ശ്രീനാരായണ ഗുരുദേവന്റെ വിളംബരവും അതിനോടൊപ്പം ഗുരുദേവൻ തന്നെ രചിച്ച അതിവിശിഷ്ടമായ പ്രാർത്ഥന ദൈവദശകത്തിലെ 'അന്നവസ്ത്രാദി മുട്ടാതെ തന്നെ രക്ഷിച്ച ഞങ്ങളെ' എന്ന് ചൊല്ലിയപ്പോൾ ആവേശത്തോടുകൂടിയാണ് ട്രഷറി ബെഞ്ചിലുള്ള എന്റെ കയ്യടി സൂഹൃത്തുക്കൾ അവിടെയിരുന്ന് കയ്യടിച്ചത്. ശ്രീനാരായണ ഗുരുദേവൻ ആഗ്രഹിച്ചതിൽ നിന്ന് വ്യത്യസ്തമായി ഈ നാട്ടിലെ ആർക്കും അന്നും കൊടുക്കാതെയും ധാന്യം കൊടുക്കാതെയും വസ്ത്രം നൽകാതെയും കുടിവെള്ളം മുട്ടിച്ചും സ്ത്രീ സുരക്ഷ പ്രഹസനമാക്കിയും നിയമവ്യവസ്ഥകൾ ഇല്ലാതാക്കിയും ശ്രീനാരായണ ഗുരുദേവൻ ഏറ്റവും കൂടുതൽ ആഗ്രഹിച്ച സമത്വം ഇല്ലാതാക്കിയും കേരള കൗമുദി പത്രത്തിൽ കാണുന്നതുപോലെ ദളിത് മേഖലയിലുള്ള ഡെപ്യൂട്ടി കളക്ടർക്കുള്ള പ്രൊമോഷൻ പോലും നിഷേധിച്ച് (കേരള കൗമുദി പത്രം ഉയർത്തി കാണിച്ചുകൊണ്ട്) ഈ സർക്കാർ മുന്നോട്ട് പോകുമ്പോൾ കഴിഞ്ഞ എട്ട്

മാസത്തിനുള്ളിൽ എന്തുമാത്രം ഈ സർക്കാർ അധഃപതിച്ചു എന്നുള്ളതിന് ഉദാഹരണമാണ്. ശ്രീനാരായണ ഗുരുദേവന്റെ പേരിൽ കഴിഞ്ഞ ബഡ്ജറ്റ് അവതരിപ്പിച്ചപ്പോൾ, ഈ ബഡ്ജറ്റിൽ ഏറ്റവും കൂടുതൽ പരാമർശിച്ച് കണ്ടത് എനിക്ക് ഏറ്റവും ഇഷ്ടമുള്ള എഴുത്തുകാരനായ ശ്രീ. എം. ടി. വാസുദേവൻ നായരാണ്. ഏകദേശം 40 തവണ ആ പേര് ഇവിടെ പരാമർശിച്ചു. അടുത്ത തവണത്തെ ബഡ്ജറ്റിൽ അദ്ദേഹത്തിന്റെ പേരിൽ പരാമർശിച്ച ഒരു കാര്യവും നടക്കാത്തപ്പോൾ പാവപ്പെട്ട എം. ടി. മാനനഷ്ടകേസ് കൊടുക്കയാണെങ്കിൽ അതിൽ അതുതപ്പെടാനില്ല എന്നാണ് എന്റെ അഭിപ്രായം.

എല്ലാവരും കിഫ്ബിയെക്കുറിച്ച് സംസാരിച്ചു ആനുവൽ ഫിനാൻസ് സ്റ്റേറ്റ്‌മെന്റിനെ പറ്റി അംഗങ്ങൾ സംസാരിച്ചിലെന്ന പരാതി ബഹുമാനപ്പെട്ട മന്ത്രി പ്രസംഗിച്ചപ്പോൾ പറഞ്ഞു. ആനുവൽ ഫിനാൻസ് സ്റ്റേറ്റ്‌മെന്റ് പരിശോധിക്കുകയാണെങ്കിൽ, കേന്ദ്രാവിഷ്കൃത പദ്ധതി ഉൾപ്പെടെ ഏകദേശം 34,600 കോടി രൂപയാണ് ഈ വർഷത്തെ ആകെ പ്ലാൻ. അതിനോട് താരതമ്യം ചെയ്യുമ്പോൾ കഴിഞ്ഞ വർഷത്തെ 15,000 കോടി രൂപയും ഈ വർഷത്തെ 25,000 കോടി രൂപയും ചേർത്ത് 40,000 കോടി രൂപയാണ് കിഫ്ബിയുടെ ഔട്ട് ലേ ആയി വച്ചിരിക്കുന്നത്. ഇതിൽ പതിഞ്ഞിരിക്കുന്ന

അപകടമുണ്ട്. സ്റ്റേറ്റ് പ്ലാൻ വന്നത് എങ്ങനെയാണെന്ന് നമുക്കെല്ലാവർക്കും അറിയാം. ഇന്ത്യയുടെ ആദ്യത്തെ പ്രധാനമന്ത്രിയായിരുന്ന പണ്ഡിറ്റ് ജവഹർലാൽ നെഹ്റുവിന്റെ, നെഹ്റുവിയൻ ഐഡിയോളജിയിൽ പ്ലാനിംഗ് കമ്മീഷൻ വന്നതിനുശേഷം, സ്റ്റേറ്റ് പ്ലാനുകളും വിഹിതങ്ങളും വന്നതിനുശേഷം ഒരുപക്ഷേ, ആദ്യമായി ആ തീരുമാനത്തിൽ നിന്ന് വിഭിന്നമായി പോയത് ശ്രീ. നരേന്ദ്ര മോദി പ്രധാനമന്ത്രി ആയപ്പോഴാണ്. അദ്ദേഹം പ്രധാനമന്ത്രി ആയപ്പോൾ പ്ലാനിംഗ് കമ്മീഷനെ ഇല്ലാതാക്കി നീതി ആയോഗിനെ കൊണ്ടുവന്നു. ഓരോ സംസ്ഥാനത്തുള്ള പ്ലാൻ ഫോക്കസിൽ നിന്ന് പ്രോജക്ട് ഫോക്കസിലേയ്ക്ക് കൊണ്ടുപോയി. ശ്രീ. നരേന്ദ്ര മോദി ചെയ്യുന്ന അതേ പ്രോജക്ട് ഫോക്കസ് അല്ലേ, നീതി ആയോഗിന് മലയാളത്തിലുള്ള ഓമന പേരല്ലേ കിഫ്ബി എന്ന് ചോദിക്കുകയാണെങ്കിൽ അതിന് മറുപടി പറയാൻ അങ്ങ് ബാധ്യസ്ഥനാണ്. പുതിയ കിഫ്ബി മോഡൽ യാഥാർത്ഥ്യമാക്കണമെങ്കിൽ, കേരളം കണ്ട ഏറ്റവും വലിയ കടക്കണിയിലേയ്ക്ക് പോവുകയാണ്. നമ്മുടെ റവന്യൂ ഡെഫിസിറ്റ് 16,000 കോടി രൂപയും ധനകമ്മി 25,000 കോടി രൂപയും പബ്ലിക് ഡെറ്റ് ഏകദേശം 21,000 കോടി രൂപയുമാണ്. ആനുവൽ ഫിനാൻസ് സ്റ്റേറ്റ്മെന്റ് നോക്കുകയാണെങ്കിൽ വായ്പ എടുക്കുന്ന പണം കമ്മി കുറയ്ക്കാനും

അതിനോടൊപ്പം ദൈനംദിന ചെലവുകൾ നടത്താനും മാത്രമേ കഴിയുകയുള്ളൂ. വികസന പ്രവർത്തനങ്ങൾക്ക് പോലും ഈ എടുക്കുന്ന പണം ഉപയോഗിക്കാൻ കഴിയാത്തപ്പോൾ എങ്ങനെയാണ് കിഫ്ബിയിലെ പണം നമ്മൾ repay ചെയ്യാൻ പോകുന്നത്. കിഫ്ബിയിൽ പണം എടുക്കുകയാണെങ്കിൽ സ്റ്റേറ്റിന്റെ പ്ലാനിനെയോ സ്റ്റേറ്റിന്റെ ഫിനാൻഷ്യൽ സ്റ്റേബിലിറ്റിയെയോ ബാധിക്കില്ലെന്ന് പറഞ്ഞിട്ടുണ്ട്. 13-ാമത് ഫിനാൻസ് കമ്മീഷനും റിസർവ് ബാങ്ക് ഓഫ് ഇന്ത്യയും പറഞ്ഞ ഒരു പരാമർശമുണ്ട്. കിഫ്ബി പോലുള്ള സ്പെഷ്യൽ പർപ്പസ് വെഹിക്കിൾ ഉപയോഗിച്ചുകൊണ്ട് സർക്കാർ ഗ്യാരന്റിയോടുകൂടി പവർ ഡിസ്ട്രിബ്യൂഷൻ കമ്പനികൾ ധാരാളം ലോൺ ഓപ്പൺ മാർക്കറ്റിൽ നിന്ന് എടുത്തിട്ടുണ്ട്. അതുപോലുള്ള ലോണുകൾക്ക് എതിരെ 13<sup>th</sup> Finance Commission പറഞ്ഞ പരാമർശം ഇതാണ്, If the Special Purpose Vehicle failed to generate adequate resources to service these debts, such guarantees pose a risk to the finance of the states.... ഇതുപോലുള്ള വൻകിട പ്രോജക്ടുകൾ, വൻകിട എസ്.പി.വി.-കൾ എടുക്കുന്ന കടം തിരിച്ചടയാൻ കഴിഞ്ഞില്ലെങ്കിൽ ഒരുപക്ഷേ, സംസ്ഥാനങ്ങളെ ഫിനാൻഷ്യൽ

റിസ്കിലേയ്ക്ക് എത്തിക്കുന്ന അവസ്ഥയുണ്ടാകുമെന്ന് 13-ാം ധനകാര്യ കമ്മീഷനും റിസർവ് ബാങ്ക് ഓഫ് ഇന്ത്യയും പറഞ്ഞിട്ടുപോലും എന്തുകൊണ്ടാണ് കിഫ്ബിയുമായി നമ്മൾ മുന്നോട്ട് പോകുന്നത്? ഞാൻ കഴിഞ്ഞ ബഡ്ജറ്റിൽ പറഞ്ഞ കാര്യമാണ് അങ്ങയുടെ വിശ്വാസം അങ്ങയെ രക്ഷിക്കട്ടേ എന്നുള്ളത്. ഞാൻ ഇപ്പോഴും ഒന്ന് ആഗ്രഹിക്കുകയാണ്, അങ്ങയുടെ വിശ്വാസം അങ്ങയെ രക്ഷിക്കട്ടെ. അങ്ങ് പറഞ്ഞതുപോലെ തന്നെ ഈ പറഞ്ഞ പണമൊക്കെ വന്നതാണ്. അങ്ങ് പറയുന്നതുപോലെ പണം വന്നാലും പദ്ധതിയുടെ കൃത്യനിർവ്വഹണം എപ്രകാരമെന്ന് പരിശോധിക്കണം. പദ്ധതി ആണെങ്കിൽ 50 ശതമാനമാണ്, തദ്ദേശസ്വയംഭരണ സ്ഥാപനങ്ങൾ 40 ശതമാനത്തിൽ താഴെയും വൻകിട പദ്ധതികൾ 2500 കോടി രൂപ പറഞ്ഞതിൽ പത്ത് ശതമാനവും മാത്രമാണ് കൃത്യനിർവ്വഹണം നടത്തിയിട്ടുള്ളത്. ഒരു എം.എൽ.എ. ഫണ്ടിന് പോലും സെക്രട്ടേറിയറ്റിൽ ഓടിനടക്കേണ്ട അവസ്ഥയുള്ളപ്പോൾ എങ്ങനെയാണ് അടുത്ത വർഷം കൊണ്ട് 40,000 കോടി രൂപയുടെ പദ്ധതികൾ ചെയ്യാൻ കഴിയുന്നത്. അതിനുള്ള എഫിഷ്യൻസി, ഒരു നിർവ്വഹണ സംവിധാനം നമ്മുടെ നാട്ടിലുണ്ട്. ഞാൻ സപ്ലിമെന്ററി ഗ്രാന്റ്സിന്റെ ഡിമാന്റിന്റെ പേപ്പർ വായിക്കുകയാണ്. Information and



Publicity supplementary grants- ഏകദേശം 15 കോടി രൂപയാണ് - to meet the expense towards campaigning of 100 days action plan. 100 ദിവസ ആക്ഷൻ പ്ലാനിനുവേണ്ടി 15 കോടി രൂപ എടുക്കാൻ പറ്റുന്ന ആ ഒരു എഫിഷ്യൻസി ഉണ്ടെങ്കിൽ തീർച്ചയായും കിഫ്ബി നടത്താൻ പറ്റുമെന്നുള്ള വിശ്വാസം എനിക്കുണ്ട്. ഞാൻ നിർത്തുകയാണ്. അങ്ങ് വളരെയധികം റൊമാന്റിക്കായി സംസാരിക്കുന്ന ആളും സാത്വികനാണ്. അങ്ങ് എം.ടി.-യെക്കുറിച്ച് സംസാരിച്ചു. കഴിഞ്ഞ പ്രാവശ്യം അങ്ങ് സംസാരിച്ചത് ശ്രീനാരായണ ഗുരുദേവന്റെ പേരിലാണ്. അടുത്ത ബഡ്ജറ്റിൽ പ്രസംഗിക്കാൻ അങ്ങയ്ക്ക് ഇപ്പോഴേ രണ്ട് വാക്കുകൾ തരാം. എനിക്ക് ഏറ്റവും ഇഷ്ടമുള്ള കവിയാണ്, നമ്മുടെയൊക്കെ മാഷായിരുന്ന ഒ.എൻ.വി. സാർ. അദ്ദേഹത്തിന്റെ എല്ലാവർക്കുമറിയാവുന്ന, ഏറ്റവും ലളിതമായ പക്ഷേ, ഏറ്റവും ശക്തമായ ഒരു കവിതയുണ്ട് 'മോഹം'. ആ 'മോഹം' എന്ന കവിതയിലെ അവസാനം ഒ.എൻ.വി. പറയുന്നുണ്ട് 'വെറുതെയീ മോഹങ്ങളെന്നറിയുമ്പോഴും വെറുതെ മോഹിക്കുവാൻ മോഹം, വെറുതെ മോഹിക്കുവാൻ മോഹം'. ആ മോഹത്തിൽ അങ്ങയുടെ അടുത്ത ബഡ്ജറ്റ് പ്രസംഗം തുടങ്ങട്ടേയെന്ന് മാത്രം ആശംസിച്ചുകൊണ്ട് ഈ ധനവിനിയോഗ ബില്ലിനെ ശക്തമായി എതിർക്കുന്നു.

നന്ദി, നമസ്കാരം.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, സപ്ലിമെന്ററി ഡിമാന്റ്സ് സംബന്ധിച്ചുള്ളതാണ് ഈ ധനവിനിയോഗ ബിൽ. അതുകൊണ്ട് 8,000 (എണ്ണായിരം) കോടി രൂപയിൽ ഏതാണ്ട് 80 ശതമാനവും ചെലവാക്കിക്കഴിഞ്ഞിട്ടുള്ളതാണ്. ബാക്കി നല്ലൊരുപങ്കും കൂടിയേതീരൂ എന്നുള്ള തുകകളാണ്. അതുകൊണ്ട് ഈ ധനവിനിയോഗ ബിൽ നടപ്പാകുമോ ഇല്ലയോ എന്നുള്ളതിനെക്കുറിച്ച് ആരും ആശങ്കപ്പെടേണ്ടതില്ല. അത് പൂർണ്ണമായും വിനിയോഗിക്കപ്പെടും.

രണ്ടുമൂന്ന് കാര്യങ്ങളാണ് ഇവിടെ പ്രധാനമായും ചൂണ്ടിക്കാണിച്ചിട്ടുള്ളത്.

അതിലൊന്ന് ശ്രീ. കെ. എസ്. ശബരീനാഥൻ പറഞ്ഞുനിർത്തിയ കിഫ്ബിയെക്കുറിച്ചുള്ളതാണ്. വളരെ ശരിയായ നിരീക്ഷണമാണ് പതിമൂന്നാം ധനകാര്യ കമ്മീഷനൊക്കെ നൽകിയിട്ടുള്ളത്. നിയമമൂലം നിയമസഭ അംഗീകരിച്ചിട്ടുള്ള വരുമാനം മാത്രംമതി ഇപ്പോൾ എടുക്കുന്ന വായ്പ തിരിച്ചടക്കാൻ. തിരിച്ചടവിന് വരുമാനമില്ലാതെയുള്ള കടമെടുപ്പൊന്നുമല്ല ഇത്. ഞാൻ നിയമസഭയിൽ പറഞ്ഞപ്പോൾ ആ കണക്ക് പൂർണ്ണമായും ബോധ്യപ്പെട്ടില്ലെങ്കിലോ എന്നുകരുതി അത് കൃത്യമായി ഒരു പത്രത്തിൽ

ലേഖനമായിട്ടും എഴുതി. ആർക്കും അതെടുത്ത് പരിശോധിക്കാവുന്നതാണ്.

ശ്രീ. കെ. എസ്. ശബരീനാഥനോട് എനിക്ക് പറയാനുള്ളത്, അത് വായിച്ചുനോക്കിയിട്ട് അതിന്റെ യുക്തിയിൽ എവിടെയാണ് തെറ്റെന്ന് പറഞ്ഞ് മനസ്സിലാക്കിത്തരണം. അത് വളരെ കോൺക്രീറ്റാണ്. ഈ നിയമസഭ അംഗീകരിച്ചിട്ടുള്ള വിഹിതം വർഷംതോറും കൊടുക്കാമെന്നുള്ളത് നിയമത്തിൽ അംഗീകരിച്ചിട്ടുള്ളതല്ലേ? അതുകൊണ്ട് ഈ എടുത്ത വായ്പ അടയ്ക്കേണ്ട അവസാന വർഷമാകുമ്പോഴേക്കും അതിനുള്ള തുകയേക്കാൾ കൂടുതലുണ്ടാകും. അതുതന്നെ 9.5 ശതമാനം പലിശ, മൂന്ന് വർഷത്തെ മാത്രം മൊറട്ടോറിയം, ഏഴ് വർഷംകൊണ്ട് തിരിച്ചടയ്ക്കണമെന്ന് അനുമാനിച്ചാൽപ്പോലും അവിടെ എത്തിച്ചേരുന്നതാണ്. അതുകൊണ്ട് എത്രയാണ് സസ്സെയിനബിളായിട്ടുള്ള തുകയെന്ന് വളരെ ഗൗരവത്തോടെ നോക്കിത്തന്നെയാണ് വായ്പ എടുത്തിട്ടുള്ളത്. അല്ലാതെ നിരത്തരവാദപരമായി വായ്പയെടുത്ത് ചെലവാക്കാനെന്നുമല്ല തീരുമാനിച്ചിട്ടുള്ളതെന്ന് പറയാൻ ഞാൻ ആഗ്രഹിക്കുകയാണ്. ഇത് മാറ്റി നിർത്തിയാലും ഈ വർഷം ഇരുപത്തിയാറായിരം കോടി രൂപയുടെ പ്ലാൻ ഫണ്ട് ഇല്ലേ? അതിന് പുറമേയാണിത്. ഒരൊറ്റ കാര്യം ആലോചിച്ചാൽ മതി. ഇന്ന് നിങ്ങൾ

വായ്പയെടുത്ത് റോഡും പാലവും പണിയുന്നു. പതിനഞ്ചോളം വർഷം കഴിഞ്ഞ് ഇത് പണിയുകയാണെങ്കിൽ ഇന്ന് ഇതിനുവേണ്ടി കൊടുക്കേണ്ടിവരുന്ന പലിശയേക്കാൾ എത്രയോ കൂടുതൽ തുക മുടക്കിയാൽ മാത്രമേ അത് നിർമ്മിക്കാൻ കഴിയുകയുള്ളൂ. അത്രയും ചെലവ് വർദ്ധിക്കുകയല്ലേ? 15 വർഷം കഴിഞ്ഞാണ് ഇത് ചെയ്യുന്നതെങ്കിൽ ഇതിന്റെ മൂന്നു മടങ്ങ് എസ്റ്റിമേറ്റ് വരും. അതുകൊണ്ട് ഈയൊരു പലിശ നൽകിയാലും ഇന്ന് പണിയുന്നതുതന്നെയാണ് നാടിന് ലാഭകരം. അതിന്റെ വലിയ നേട്ടവുമാണ്. പത്ത് വർഷക്കാലം നമുക്കെല്ലാവർക്കും ഇത് ഉപയോഗിക്കാമല്ലോ? അതെന്തിനാണ് കുറച്ച് കാണുന്നത്. അതുകൊണ്ട് ഇതിന്റെ പ്രയാസങ്ങളും കാര്യങ്ങളും ഉണ്ട്, നൂതനമായി ചെയ്യുമ്പോൾ പ്രതിബന്ധങ്ങൾ വരും. അങ്ങനെ വരുമ്പോൾ എന്താണ് ചെയ്യേണ്ടത്, കൂടുതൽ ലളിതമായി ഇതിന് അംഗീകാരം കൊടുക്കുന്നതിനുള്ള രീതിയെന്ന് തുടങ്ങിയ പ്രായോഗിക പ്രശ്നങ്ങൾ കൂട്ടായി ആലോചിച്ച് ചർച്ചചെയ്ത് പരിഹരിച്ച് പോകാവുന്നതേയുള്ളൂ. പ്ലാൻ ഫണ്ട് ഇല്ലാതാകുന്നില്ല. ബഹുമാനപ്പെട്ട മെമ്പറോട് എനിക്ക് പറയാനുള്ളത്, കോൺഗ്രസ് ഭരിക്കുന്ന സംസ്ഥാനങ്ങളുണ്ടല്ലോ? ഇപ്പോൾ പഞ്ചാബും കിട്ടി. അതിൽ സന്തോഷമേയുള്ളൂ. ഏതെങ്കിലും കോൺഗ്രസ് ഭരിക്കുന്ന ഒരു

സംസ്ഥാനത്തെ ഈ വർഷത്തെ ബഡ്ജറ്റിൽ പ്ലാൻ ഫണ്ടുണ്ടോ? ഏതെങ്കിലും ഒരു സംസ്ഥാനത്തിന്റെ പേര് പറയാമോ? നെഹ്റുവിന്റെ പൈതൃകത്തെ സംരക്ഷിക്കാൻവേണ്ടി നിലപാടെടുക്കുന്നവരല്ലേ? കേരള സംസ്ഥാനത്തിന് പുറത്ത് ഏതെങ്കിലുമൊരു സംസ്ഥാനത്തെ ബഡ്ജറ്റിൽ വാർഷിക പദ്ധതിയുണ്ടോ? അതുകൊണ്ട് നീതി ആയോഗ് ഒന്നുമല്ല ഞങ്ങളുടെ മാതൃക. ഞങ്ങൾ പുരോഗമനപരമായ പാരമ്പര്യങ്ങളെ, ഈ ബി.ജെ.പി.-യുടെ നിലപാടിനെതിരായി, ഉയർത്തിപ്പിടിച്ചുതന്നെ മുന്നോട്ടു പോകും. അതിനെ പ്രശംസിച്ചില്ലെങ്കിലും ഇങ്ങനെ ഹസിക്കരുത്.

ഇവിടെ സോഷ്യോ സൈക്കോളജി കൗൺസിലേഴ്സിന്റെ കാര്യം പറഞ്ഞു.

അതൊക്കെ സർക്കാരിന്റെ പരിശോധനയിലാണ്. ഇതുപോലെയുള്ള പല വിഭാഗങ്ങളുണ്ട്. ഇതൊക്കെ പരസ്പരം ബന്ധപ്പെടുത്താതെ വർദ്ധനവ് നടത്തിക്കഴിഞ്ഞാൽ റവന്യൂ ഡെഫിസിറ്റ് ഇനിയും വർദ്ധിക്കും. അത് നൽകേണ്ടതാണെന്നുള്ളതിനെക്കുറിച്ചൊന്നും യാതൊരു തർക്കവുമുള്ള കാര്യമല്ല. നമ്മുടെ ധനപരമായ പരിമിതികൾ നോക്കിയിട്ട് പൊതുവായ തീരുമാനമെടുക്കുന്നതാണ്.

കുസാറ്റിലെ ബഡ്ജറ്റ് സ്റ്റഡീസ് ചെയറിനെക്കുറിച്ച് ഡോ. എൻ. ജയരാജ്

പറയുകയുണ്ടായി. ഈ ധനവിനിയോഗ ബില്ലുമായി അതിന് ബന്ധമില്ല. കാരണം ഈ വർഷത്തെ ബഡ്ജറ്റിലുണ്ടായിരുന്ന പണം കൈമാറിയിട്ടുണ്ട്. ഭാവിയെക്കുറിച്ചുള്ളതാണെങ്കിൽ ഡോ. എൻ. ജയരാജുമായി സംസാരിക്കാം. അത് പൊതുവായി ചർച്ച ചെയ്യുന്നതിനോട് എനിക്ക് താല്പര്യമില്ല. അത് ചർച്ച ചെയ്ത് നിങ്ങളുടെ വികാരമെന്താണെന്ന് മനസ്സിലാക്കിയിട്ട് ഒരു ധാരണയിലെത്താവുന്നതാണ്. ഞാൻ കൂടുതൽ സംസാരിക്കുന്നില്ല. അങ്ങനെ പ്രതികരിക്കേണ്ടതായിട്ടുള്ള വലിയ രീതിയിലുള്ള അഭിപ്രായങ്ങളൊന്നും വന്നിട്ടില്ല. സമയവും അതിക്രമിച്ചിരിക്കുന്നു. അതുകൊണ്ട് ഞാൻ നീട്ടുന്നില്ല. ഈ ധനവിനിയോഗ ബിൽ പാസ്സാക്കിത്തരണമെന്ന് ഞാൻ അഭ്യർത്ഥിക്കുന്നു.

മി. സ്പീക്കർ: 2017-ലെ കേരള ധനവിനിയോഗ ബിൽ

പരിഗണനയ്ക്കെടുക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു. ബിൽ പരിഗണനയ്ക്കെടുക്കുന്നു.

**വകുപ്പുതിരിച്ചുള്ള പരിഗണന**

2-ഉം 3-ഉം വകുപ്പുകൾ

(ഭേദഗതിയില്ല)

മി. സ്പീക്കർ : 2-ഉം 3-ഉം വകുപ്പുകൾ ബില്ലിന്റെ ഭാഗമാക്കാമോ എന്ന

പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

2-ഉം 3-ഉം വകുപ്പുകൾ ബില്ലിന്റെ ഭാഗമാക്കണമെന്ന പ്രശ്നം സഭ

അംഗീകരിച്ചിരിക്കുന്നു.

2-ഉം 3-ഉം വകുപ്പുകൾ ബില്ലിന്റെ ഭാഗമായിരിക്കുന്നു.

പട്ടിക

(ഭേദഗതിയില്ല)

പട്ടിക ബില്ലിന്റെ ഭാഗമാക്കാമോ എന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പട്ടിക ബില്ലിന്റെ ഭാഗമാക്കണമെന്ന പ്രശ്നം സഭ അംഗീകരിച്ചിരിക്കുന്നു.

പട്ടിക ബില്ലിന്റെ ഭാഗമായിരിക്കുന്നു.

1-ാം വകുപ്പും പീഠികയും പേരും

(ഭേദഗതിയില്ല)

മി. സ്പീക്കർ : 1-ാം വകുപ്പും പീഠികയും പേരും ബില്ലിന്റെ ഭാഗമാക്കാമോ

എന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

1-ാം വകുപ്പും പീഠികയും പേരും ബില്ലിന്റെ ഭാഗമാക്കണമെന്ന പ്രശ്നം സഭ

അംഗീകരിച്ചിരിക്കുന്നു.

1-ാം വകുപ്പും പീഠികയും പേരും ബില്ലിന്റെ ഭാഗമായിരിക്കുന്നു.

3-ാം വായന



മി. സ്പീക്കർ : ധനകാര്യവും കയറും വകുപ്പുമന്ത്രി ഡോ. ടി. എം. തോമസ്

ഐസക്, അങ്ങേയ്ക്ക് 2017-ലെ കേരള ധനവിനിയോഗ ബിൽ പാസ്സാക്കണമെന്ന പ്രമേയം അവതരിപ്പിക്കാവുന്നതാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്) :

സർ, 2017-ലെ കേരള ധനവിനിയോഗ ബിൽ പാസ്സാക്കണമെന്ന പ്രമേയം ഞാൻ അവതരിപ്പിക്കുന്നു.

ഇറമുഖവും മൃസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ.

രാമചന്ദ്രൻ കടന്നപ്പള്ളി) : സർ, ഞാൻ പ്രമേയത്തെ പിൻതാങ്ങുന്നു.

മി. സ്പീക്കർ : 2017-ലെ കേരള ധനവിനിയോഗ ബിൽ പാസ്സാക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

**അനുകൂലിക്കുന്നവർ:**

1. ശ്രീ കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. എ. എം. ആരിഫ്
5. പ്രൊഫ. കെ. യു. അരുണൻ
6. ശ്രീമതി സി. കെ. ആശ
7. ശ്രീ. കെ. ബാബു
8. ശ്രീ. എ. കെ. ബാലൻ
9. ശ്രീമതി ഇ. എസ്. ബിജിമോൾ
10. ശ്രീ. ഇ. ചന്ദ്രശേഖരൻ
11. ശ്രീ. കെ. ദാസൻ
12. ശ്രീ. ബി. ഡി. ദേവസ്സി
13. ശ്രീ. സി. ദിവാകരൻ

14. ശ്രീ. എൽദോ എബ്രഹാം
15. ശ്രീമതി ഗീതാ ഗോപി
16. ശ്രീ. ജോർജ് എം. തോമസ്
17. ശ്രീ. ചിറ്റയം ഗോപകുമാർ
18. ശ്രീ. സി. കെ. ഹരീന്ദ്രൻ
19. ശ്രീ. കെ. ടി. ജലീൽ
20. ശ്രീ. ജെയിംസ് മാത്യു
21. ശ്രീ. ജി. എസ്. ജയലാൽ
22. ശ്രീ. ഇ. പി. ജയരാജൻ
23. ശ്രീ. ജോൺ ഫെർണാണ്ടസ്
24. ശ്രീ. വി. ജോയി
25. ശ്രീ. ഒ. ആർ. കേളു
26. ശ്രീ. സി. കൃഷ്ണൻ
27. ശ്രീ. കെ. കൃഷ്ണൻകുട്ടി
28. ശ്രീ. കെ. കുഞ്ഞിരാമൻ
29. ശ്രീ. കോവൂർ കുഞ്ഞുമോൻ

30. ശ്രീ. വി. കെ. സി. മമ്മത് കോയ
31. ശ്രീ. എം. എം. മണി
32. ശ്രീ. മാത്യു ടി. തോമസ്
33. ശ്രീമതി ജെ. മേഴ്സിക്സി അമ്മ
34. ശ്രീ. എ. സി. മൊയ്തീൻ
35. ശ്രീ. മുഹമ്മദ് മുഹസിൻ. പി
36. ശ്രീ. ഡി. കെ. മുരളി
37. ശ്രീ. മുരളി പെരുന്നെല്ലി
38. ശ്രീ. സി. കെ. നാണ
39. ശ്രീ. എം. നൗഷാദ്
40. ശ്രീ. യു. ആർ. പ്രദീപ്
41. ശ്രീ. എ. പ്രദീപ്കുമാർ
42. ശ്രീമതി യു. പ്രതിഭ ഹരി
43. ശ്രീ. പുരുഷൻ കടലുണ്ടി
44. ശ്രീ. പി. ടി. എ. റഹീം
45. ശ്രീ. എം. രാജഗോപാലൻ

46. ശ്രീ. കെ. രാജൻ:
47. ശ്രീ. എസ്. രാജേന്ദ്രൻ:
48. ശ്രീ. ആർ. രാജേഷ്:
49. ശ്രീ. റ്റി. വി. രാജേഷ്:
50. ശ്രീ. ആർ. രാമചന്ദ്രൻ:
51. ശ്രീ. രാമചന്ദ്രൻ കടന്നപ്പള്ളി
52. ശ്രീ. കെ. കെ. രാമചന്ദ്രൻ നായർ
53. ശ്രീ. മുല്ലക്കര രത്നാകരൻ
54. പ്രൊഫ. സി. രവീന്ദ്രനാഥ്
55. ശ്രീ. കാരാട്ട് റസാഖ്
56. ശ്രീ. എസ്. ശർമ്മ
57. ശ്രീ. എ. കെ. ശശീന്ദ്രൻ
58. ശ്രീ. സി. കെ. ശശീന്ദ്രൻ
59. ശ്രീ. പി. കെ. ശശി
60. ശ്രീ. വി. ശശി
61. ശ്രീ. ഐ. ബി. സതീഷ്

62. ശ്രീ. ബി. സത്യൻ
63. ശ്രീ. എ. എൻ. ഷംസീർ
64. ശ്രീ. ജി. സുധാകരൻ
65. ശ്രീ. കടകംപള്ളി സുരേന്ദ്രൻ
66. ശ്രീ. കെ. സുരേഷ് കുറുപ്പ്
67. ശ്രീ. എം. സ്വരാജ്
68. ശ്രീ. പി. തിലോത്തമൻ
69. ശ്രീ. തോമസ് ചാണ്ടി
70. ഡോ. ടി. എം. തോമസ് ഐസക്
71. ശ്രീ. പി. ഉണ്ണി
72. ശ്രീ. കെ. വി. വിജയദാസ്
73. ശ്രീ. ഇ. കെ. വിജയൻ
74. ശ്രീ. പിണറായി വിജയൻ
75. ശ്രീ. എൻ. വിജയൻ പിള്ള

**പ്രതികൂലിക്കുന്നവർ:**

1. ശ്രീ. പാറക്കൽ അബ്ദുല്ല
2. ശ്രീ. പി. കെ. അബ്ദു റബ്ബ്
3. ശ്രീ. പി. ബി. അബ്ദുൾ റസാക്ക്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. അടൂർ പ്രകാശ്
6. ശ്രീ. റ്റി. എ. അഹമ്മദ് കബീർ
7. ശ്രീ. അനിൽ അക്കര
8. ശ്രീ. എ. പി. അനിൽ കുമാർ
9. ശ്രീ. അനൂപ് ജേക്കബ്
10. ശ്രീ. അൻവർ സാദത്ത്
11. ശ്രീ. വി. റ്റി. ബൽറാം
12. ശ്രീ. പി. കെ. ബഷീർ
13. ശ്രീ. എൽദോസ് കുനപ്പിള്ളി
14. ശ്രീ. ഹൈബി ഹുഡൻ
15. ശ്രീ. ടി. വി. ഇബ്രാഹിം
16. ഡോ. എൻ. ജയരാജ്

17. ശ്രീ. കെ. സി. ജോസഫ്
18. ശ്രീ. വി. ജോയി
19. ശ്രീ. സി. മമ്മൂട്ടി
20. ഡോ. എം. കെ. മുനീർ
21. ശ്രീ. കെ. മുരളീധരൻ
22. ശ്രീ. എൻ. എ. നെല്ലിക്കുന്ന്
23. ശ്രീ. ഉമ്മൻ ചാണ്ടി
24. ശ്രീ. തിരുവഞ്ചൂർ രാധാകൃഷ്ണൻ
25. ശ്രീ. റോജി എം. ജോൺ
26. ശ്രീ. റോഷി അഗസ്റ്റിൻ
27. ശ്രീ. കെ. എസ്. ശബരീനാഥൻ
28. ശ്രീ. വി. പി. സജീന്ദ്രൻ
29. ശ്രീ. എൻ. ഷംസുദ്ദീൻ
30. ശ്രീ. വി. ഡി. സതീശൻ
31. ശ്രീ. ഷാഫി പറമ്പിൽ
32. ശ്രീ. കെ. എം. ഷാജി



- 33. ശ്രീ. സണ്ണി ജോസഫ്
- 34. ശ്രീ. സി. എഫ്. തോമസ്
- 35. ശ്രീ. പി. ടി. തോമസ്
- 36. ശ്രീ. പി. ഉബൈദുള്ള
- 37. ശ്രീ. എം. ഉമ്മർ
- 38. ശ്രീ. എം. വിൻസെന്റ്

അനുകൂലിക്കുന്നവർ - 75

പ്രതികൂലിക്കുന്നവർ - 38

നിഷ്പക്ഷത പാലിക്കുന്നവർ - ആരുമില്ല.

മി. സ്പീക്കർ: പ്രമേയം സഭ അംഗീകരിച്ചിരിക്കുന്നു. ബിൽ

പാസ്സായിരിക്കുന്നു.